

মেদনাম উল্কা

অম্বিকাগিৰি ৰায়চৌধুৰী

উল্কা যি, সি উল্কাই,—বেদনাৰে হওক বা নিৰ্বেদনাৰেই হওক। তাত জুই-ছাই ছয়োটা থাকে। কিন্তু উদ্ভাপ ছয়োটাই বহন কৰে। যি প্ৰাণৰস্ত তাৰ গাত উদ্ভাপৰ চেঙা লাগিব,— যি অপ্ৰাণৰস্ত, তাক তো সকলোৱে খালা-নালা, বাট-ঘাট, সকলোতে দেখিয়েই আৰ্ছোঁ।

লিখা বিলাক বিষয় আৰু সময়ৰ স্তৰকত সজাই দিয়া হোৱা নাই। উল্কা কোনো স্তৰক গাথি নপৰে। ভিতৰৰ শক্তি-উহ আৰু বাহিৰৰ বা-মাৰলিয়ে তাৰ গতি-স্থিতি নিৰ্ণয় কৰে। চিটিছন হ'ই পৰি থকা লিখা বিলাক বুটলি কোচাই যেনে-তেনেকৈ দিয়া হ'ল। প্ৰাণৰস্ত পাঠক সকলে তেওঁলোকৰ নিজ নিজ বসগত মনেৰে সজাই-গোছাই অৱশ্যে পঢ়িব বুলি আশা কৰিছোঁ।

অনুগ্ৰহ কৰি পুথিখনৰ শেষ পৃষ্ঠাত দিয়া শুদ্ধিপত্ৰখন চাই পঢ়ে যেন।

শ্ৰীঅম্বিকাগিৰী ৰায়চৌধুৰী



কি কৰিতা লিখোঁ মই

কি কৰিতা লিখোঁ মই ?—

সান্ত্বনা লওঁ কাক কি ক'ই ?—

মোৰ—মুখৰ মাতত, পেটৰ ভাতত,

ওঠৰ হাঁহিত, চকুৰ পাহীত,

সোণ-মুঞ্জৰা পথাৰ-খেতিত,

প্ৰাণ গুঞ্জৰা ঘৰৰ ভেটিত,

বেচা-কিনাৰ বজাৰ-হাটত,

জীয়াৰ সমল শ্ৰমৰ ঘামত,

ফুট্ দি উঠিব খুজিছিল ঘিটো কৰিতাৰ মৌ কলি,

নানান বঙিগ ৰূপ-ৰসেৰে বঞ্জি আমোলমলি;—

তাৰ—সুখমা মুকলি নৌ-হওঁতেই

সুৰভি-সফুৰা নৌ-খোলোঁতেই

চিৰাচিৰ কৰা ধুমুহা-দানৱে পেলালে দগৰি দলি,—

মোৰ—উঠিল বুকুত দপদপকৈ হায়! হায়! জুই জ্বলি—

কি কৰিতা লিখোঁ মই ?—

সান্ত্বনা লওঁ কাক কি ক'ই ?—

দাক্ষণ জ্বলন চেৰাই যেনিবা

লিখিলোঁৱে কিবা কৰিতা বুলি,—

তাক—থ'মেই বা ক'ত? ল'বই বা কোনে?

ক'তে বা ব'ব কি ঠেৱেৰে ফুলি ?—

কৰিতা ৰসৰ আমেজত মজা

মজ্জুল জ্ঞানী যিসকল,

সিসকলে তাক নকব কৰিতা, -

ডাবি দিব বুলি দাবানল; -

হয়, - দাবানলে সঁচা জ্বলিছে বুকত

কলিজাটো পুৰি কৰি ছাই, -

উৰ্বা উজ্বৰা জিভা মেলি তাৰ

ক'লৈ নিৰখি, - লক্লকাই - লক্লকাই -

উঃ কি জ্বলন ! - জ্বলিছে কেৱল

প্ৰলয় উতলা শিখাবে সি, -

কাকে বা স্মৃধিম, কোনে ক'ই দিব,

বক্ষাৰ আজি উপায় কি ?

নেদেখোঁ দেখোন খেৰ-কুটা একো

আলম বুলি বা ধৰিম ক'ত ? -

মানৱাকৃতি চোঁচা শিল গুটি

দ'ম লাগি আছে, - জড়-ভৰত -

মোৰ বুকুতেই দেশৰ বুকুকো

একেগঁথা কৰি জ্বলিছে জুই,

নুমাওঁতা নাই, - নুমাওঁতা নাই -

— দেশময় আছে নিঢালে শুই, -

যাৰ দেশ-জাতি, ঘৰ-ভেটি-মাটি

সি যদি নাজাগে চেতনা ল'ই,

এই দাবানল নুমাবলৈ, -

দেশও জ্বলিব, জাতিও জ্বলিব,

চিন-ছাবনাম সকলো জ্বলিব, -

ময়ো জ্বলি যাম ভস্ম হ'ই -

কি কৰিতা লিখোঁ মই ?

সান্ত্বনা লওঁ কাক কি ক'ই ? ইং ১৯৬৪

কামেই জীৱন

কামেই ধৰ্ম, কামেই জীৱন,
কামেই কৰিতা, শিল্প, বলা,
কাম বিহনে জীৱন-ছেউতি
বস-ৰূপ-গোক-শূন্য, — সোলা ।
কামৰ ফিৰিঙতিত যিটো
জলে আলোক-শিখাৰ ঢ'উ,
জাতিস্কাৰ হ'ই তাতহে জমে
জীৱন-ছেউতি অমিয় ম'উ ।
সৃষ্টিকৰ্তা নিজেই কামত
বাস্তু থাকে বিৰাম নাই, —
সেইবাবে জোন তৰাৰ হাঁহিত
সুখমা ফুটে স্পৰ্শ পাই ।
পখি-কণ্ঠত নদীৰ বুকত
বাজে ইমান মধুৰ গান—
নীলিমত হাঁহে মেঘ-লহনী
ধৰাত | আকুল প্ৰাণ

ৱাৰ্ড

ইং ১৯২০

* এই কৰিতাটো শেৱালী কৰি বৰকাকতিৰ সেই সময়ৰ “কিয়” নামৰ কৰিতাটোৰ উত্তৰত লিখা হ'ইছিল ।

কৰ্ম-গীতিকা

(এই গীতটো ইং ১৯৫৭ চনতে লিখা । ইং ১৯৫৮ চনত গুৱাহাটীত বিহু-পতাকা উল্লেখনত আৰু সেই চনতে গুৱাহাটী বেডিও কেন্দ্ৰৰ ষ্টেছন ডাইবেক্টৰ শ্ৰীনাটেছৰ পৰিচালনাত চুড্‌মাৰ্চন হলত অনুষ্ঠিত কৰি সন্মিলিত গোৱা হ'ইছিল । আজি সমগ্ৰ পৃথিবীত মাটি, পানী, বায়ু, আকাশ, আলোক, আন্ধাৰ লগ্তি মানৱ জগতৰ প্ৰচণ্ড কৰ্ম প্ৰবাহ :সাঁৰ-জগত ধিয়াই আগবাঢ়া বিজুলী গতিৰ মুখত জীৱনৰ সহাৰি দি আমাৰ স্বাধীন স্বহা ল'ই দেশত আমি জী থাকিবলৈ হলে, এই অসীম-মুখী কৰ্ম-প্ৰবাহৰ সহযোগী হ'ই আমিও উদ্যমেৰে আগ বাঢ়িব লাগিব । নহলে, ইয়াৰ প্ৰচণ্ডতাৰ সংঘৰ্ষণত আমি পুৰি ছাই হ'ই শেষ হ'ম । সশও যাব, জাতিও যাব । এই কৰ্ম-তত্ত্ব দেশবাসীৰ মনত সক্ৰিয়ভাবে উপলব্ধি কৰোৱাৰ প্ৰয়োজনীয়তা অনুভৱ কৰি ইয়াক পুথিৰ আকাৰত প্ৰকাশ কৰা হ'ল । ইয়াৰ আগতে 'মণিদীপ'ত প্ৰকাশ হ'ইছে ।

গীতটোৰ স্তবটোও বৰ্ম্মমুখী । কোনোবা কৃতী স্তব-শিল্পীয়ে ইয়াক আয়ত্ব কৰি বাইজক পৰিৱেশন কৰিবলৈ আগবাঢ়িলে কৃতার্থ হম । — বচক — ।

কব কব কাম, ধব ধব কাম,—কেৱল কাম কেৱল কাম,—
কামৰ সোঁতত বাখ নিমগন দেহ-মন-প্ৰাণ অবিৰাম,—

সোণ-সোৱাদত ভৰাই তেহে

শুকান হাড়াল মনে-দেহে

জীৱন-বসৰ প্ৰাচুৰ্য্যেৰে হ'ই উঠিব শক্তিমান,
দৈন্যতা-দাবিদ্যা নাশি দেশ হব সুখ শান্তিধাম,—

শুকানখিনি জিপাল হব, জী উঠিব মৰা-হাড়,

অমৃত-বস ভৰি পৰি জীৱন হব জাতিস্বাৰ,—

কব কব, কব, কেৱল কাম,

দেশ কৰি তোলা শক্তিধাম ।

বেদনাৰ উদ্ধা

তোল তোল তোল উচ্ছলি তোল, কেৱল কামৰ ছলস্কুল,
জড়তাৰ তোৰ কবাল ফালি উঠক ফুলি জীৱন-ফুল—

জীৱন-ফুলৰ পাহে পাহে অশেষ পৰিকল্পনাৰ
জয়-সৌভ মঞ্জৰি ব'ক বঞ্জি জীয়াৰ চতুস্পাৰ—

কৰ কৰ কাম, ধন ধৰ কাম, কেৱল কাম, কেৱল কাম
দেশক সোণৰ ফুল-ফলেৰে সজাই হ' তই ধন্যৱান—

কেৱল কাম, কেৱল কাম,—

নাই জিবণি নাই বিবাম ।

মানৱতাক পিষ্ট কৰা দাসত্বটোৰ পাপৰ ভৰ

ওফৰাই দি স্বাধীন হলেঁ। নিজে চলাম নিজৰ ঘৰ,—

মানৱতাৰ পূৰ্ণ বিকাশ ঘটাম আমি আমাতেই,

ত্রিলোক জুৰি প্লাৱন তুলিম মানৱীয় জেউতিৰেই,—

কাম কৰ কৰ, কাম ধৰ ধৰ, কেৱল কাম, কেৱল কাম—

কেৱল কামত প্ৰাণ ঢালি দে—অবিবাম অবিশ্ৰাম,—

কেৱল কাম, কেৱল কাম,

নাই জিবণি, নাই বিবাম ।

পৰ-পীড়নত উষ্ণ-তেজৰ স্বাধীন-চলন মুচ্ছা গ'ই

অলস জঠৰতাত পৰি আছিল জীৱন পদ্ম হ'ই,—

কৰ্ম-কুশল ঐক্য-বলত পদ্মতা সেই আঁৰত হ'ল,

সিৰে সিৰে ব'ইছে আমাৰ স্বাধীন তেজৰ তপত-ধল,—

পৰি মৰি, মাৰ উঠি, জীৱন-মৰণ পণ কৰি,

✓ মৰামুৱা দেশখনি তোৰ নদন-বদন কৰ গঢ়ি ;—

কামত ধৰ কামত ধৰ—

জীৱনটো তোৰ সফল কৰ ।

বেদনাৰ উচ্চা

বক্তৃ-শোষক দানৱ-দলৰ তিক্ত-পীড়ন প্ৰাণান্তিক,
অস্ত পৰিল,—তোল গঢ়ি তোল জন্মভূমি স্বৰ্গাধিক,—
কামৰ আনন্দতেই হ' তই আত্মহাৰা উল্লাসিত,
তাতহে জীৱন দেশৰ স'তে হ'ই উঠিব সুখক্ষীত,—
ক্লেদ-জঞ্জাল উটি যাব জীৱন হব সুধাৰ-ফুল,
তুলুং ঠেওত ভাহি ফুৰা ধাতু হব গভীৰ-মূল,—

কামত ধৰ কামত ধৰ

জীৱনটো তোৰ গধূৰ কৰ !

এটাৰ পাছত আনটো ধৰি ফাঁকখিনিতে জিৰাই ল',
কামান্তৰত ভাগৰ মাৰি নতুন কামত সৱল হ',—

নিদ্ৰাবাদে সময়-খিনিত থাক কামতেই ওতপ্ৰোত,

কামৰ গতিত যতি পেলাই নোঘোলাৰি কৰ্ম-সোঁত,—

কামেই জীৱন, কামেই স্বৰ্গ, কামেই, শান্তি, কামেই সুখ,

কৰি তোল তোৰ জীৱন-গতি কঠোৰ অমোঘ কৰ্মমুখ,—

এলাহ এৰি কামত ধৰ

শান্তি সুখৰ জীৱন কৰ ।

এলাহ-লেপা হ'ই নেতাজন লাহ-বিলাহত হেলান দি,

ছূনীত-শোষক হোৱাত বাদে দেশক নো আন দিবি কি?—

হাতে-পিঠে কাম কৰ কৰ, কেৱল কাম, কেৱল কাম,

কৰ সাকৰা দেশখনি তোৰ মাটিত পেলাই বুকুৰ ঘাম,—

কৰ্ম-বীজত জন্ম যে তোৰ, তাক এবিধৰ উপায় ক'ত?

জীৱন গছৰ আঁহে আঁহে ব'ইছে কেৱল কৰ্ম-সোঁত,—

কাম কৰ কৰ, কেৱল কাম

মাটিত পেলাই বুকুৰ ঘাম ।

বেদনাৰ উদ্ধা

কৰ্ম-ভীৰুৰ কথাৰ বাজীত সত্য নহয় উদ্বাচিত,
নোখোলে দূৰদৃষ্টি, — নহয় সৃষ্টি নতুন উন্মোচিত, —
কৰ্মতেহে সত্যময়ৰ ৰূপ-ৰচনা সিদ্ধ হয়,
অন্ধ-অমাৰ আকাশ ফালি সত্য-জোনৰ জ্বলে জয়, —
কৰ কৰ কাম, ধৰ ধৰ কাম, জীৱনটো তোৰ সত্য হ'ক,
সত্যৰ সোঁত কলকলকৈ জীৱন-নদী ভৰাই ব'ক, —
কৰ কৰ কাম, ধৰ ধৰ কাম,
অবিৰাম, অবিশ্রাম ।

জীৱনৰ ডিল পঢ়াই নিয়া কৰ্ম-কাতৰ চুষ্টিমী,
ভাৱ-বিলাসী ধোদ-সোৰোপা লিখক-কৰিব ভণ্ডামী,
কামৰ নামত জুৰাচুৰী, ফাঁকিদাৰী, চণ্ডামী,
কৰ্ত্তব্যৰ আদেশ এৰা দায়িত্বহীন মুৰ্থামী, —
ধূলি-ধোৱা হ'ই উৰি য'ক, কামত ধৰ কামত ধৰ,
কাম-বিজুলী-শিখা জ্বলাই গ্লানিৰ জাবৰ ভণ্ড কৰ, —
কেৱল কাম, কেৱল কাম,
নাই জিৰণি, নাই বিৰাম, —

আত্মৰক্ষা-দেশৰক্ষাৰ যি ডাক পৰে সন্মুখত
সেই ডাকতেই জাপ দি পৰি হ'ই পৰ কৰ্ত্তব্য ৰত, —
যি কামতেই মানৱতাৰ মুক্ত বিকাশ শুভ হয়,
যি শ্ৰমতেই মৰুৰ বুকত জীৱন-বসৰ স্ৰৱণ বয়, —
যি সেৱাতেই মুমূৰ্ষতাত প্ৰাণ-কল্লোল উচ্ছলিত,
সেই কাম-শ্ৰম — সেই সেৱাতেই হ'ই পৰ তই উল্লাসিত, —
কামত ধৰ শ্ৰমত ধৰ,
সেৱাৰ জীৱন মহৎ কৰ,

গ'ল চিটিকি পেণাই গোৱা গীত-কৰিতাৰ গেলা যুগ,

থিয়া-থি হ'ল বিৰাট আশাৰ তেজ-তলমল কৰ্ম-মুখ,—

সৃষ্টি নাচে নতুন ঠেঙত বজাই-বণাই কৰ্ম-ঢোল,

জঠৰতাৰ কঢ়াল এবাই নিকা হবৰ সময় হ'ল,—

কখাই-কামে এক হ'ই তই কামত ধৰ, শ্রমত ধৰ,

কৰ্ম-বিজয়-পঙ্খ বজাই জীৱনটো তোৰ নতুন কৰ;—

এলাহ এৰি কামত ধৰ,

জীৱনটো তোৰ বিৰাট কৰ।

অলসতাই যোগায় কেৱল দুখ-দাৰিদ্ৰ্য নৰক-ভোগ,

স্বাস্থ্য-ধনত বিহ ঢালি দি দেহত জন্মায় নানান ৰোগ,—

হিয়া-মন-প্ৰাণ চাটি পৰে ধ্বংসকাৰী অতিশাপ,

ছূৰ্ণীতি-দুখ-কন্মষ-ক্লেদ ব্যাভিচাৰৰ দানৰ দাপ,—

শ্রম-বিলাসী শ্রমৰ সেৱক ল' তই শুধ শ্ৰমিক নাম,

ক্লান্তি-বিহীন উদ্যমেৰে দেশ কৰি তোল কৰ্ম-ধাম,—

কামত ধৰ, কামত ধৰ

জীৱনটো তোৰ অমৰ কৰ।

এলেছুৱাই নিজ মৃত্যু চাপি অহাৰ নাপায় গম,

তিলতিলকৈ আত্মহত্যা কৰি হয় সি পশ্বাধম;—

কাম-হাফৰত জ্বলি গলি অজয়-অমৰ আকাৰ ল'

কাম-হাতুৰিৰ কোবত ফুটি জীয়াৰ পণত অটল ব',—

দেশৰ দোহাই,—নলবি তই আত্মহত্যা ঘৃণিত নাম,

কৰ্তব্যতে লীন হ'ই কৰ জীৱনটো তোৰ পুণ্যকাম,—

কামত ধৰ, কামত ধৰ,

জীৱনটো তোৰ বিশাল কৰ।

দেখা নাই সৌৰা ! মহা-শূন্যত জাপ দি পৰিল মানৱদল,
 অসীম কলাৰ মূল খুচৰি তৃপ্তিব জ্ঞান-কৌতুহল,—
 তন্ন-তন্ন কৰি বিচাৰিব সৃষ্টি-কলাৰ অতল-তল,
 সয়ল জগত জিনি গুৰুৰিব মহা-মানৱৰ কাকলিকল,—
 কৰ্ম-শানিত পাশুপাৎ হ'ই তইও হ' তাৰ সঙ্গী ভাই !—
 তাৰ বাহিৰে মহৎ হোৱাৰ আন সম্বল একো নাই,—
 কৰ কৰ কাম, ধৰ ধৰ কাম,
 নাই জিবণি, নাই বিৰাম ।

সৃষ্টি-গতিয়ে বাগৰ সলালে লব মানৱে নতুন ৰূপ,
 নতুন পোহৰ, নতুন সুষমা জলিব বিদাৰি অন্ধ-কুপ,—
 মানৱৰ এই ৰূপ-সলনিৰ কৰ্মশালীৰ হ' হাতিয়াৰ,
 কৰ্ম-প্লাৱিত হিল্লোল তুলি ওপচাই দে পৃথিৱী পাৰ,—
 শ্রম নকৰি আনক চুহি তেলাল হোৱাৰ গ্লানি ল'ই,
 ফেস্তা কথাৰ শিটা চোবাই মন মুহিবি কাক কি ক'ই ?
 কামত ধৰ, কামত ধৰ,
 জীৱন-গতি অসীম কৰ ।

দেখা নাই সৌ গাত-সেপেটা শত্ৰু-ফেঁটীৰ হিংসা-হান,
 * সুছৰৰ সৌ বন্ধু-ৰূপীয়ে যোগায় প্ৰলয়-অগ্নিবান,—
 এই মহাকাল সন্ধি-ক্ষণত এলেছৱা হ'ই থাকিলে তই,
 জীৱন-স্তুস্ত গঢ়া স্বাধীনতা যি লভিলি সিও পৰিব জঁয়,—

* এই সময়তেই পাকিস্থানে আমেৰিকাৰ পৰা আধুনিক যুদ্ধাশ্ৰবোৰ
 ভাৰতৰ বিৰুদ্ধে সংগ্ৰহ কৰিছিল ।

বেদনাৰ উদ্ধা

কৰ কৰ কাম, ধৰ ধৰ কাম, অবিৰাম অবিশ্রাম—
ক্লান্তিবিহীন শ্রম-ধনেৰে দেশ কৰি তোলা অজয়-ধাম,—
কেৱল শ্রম, কেৱল কাম,
দেশ কৰি তোলা অজয়-ধাম ।

কস্মেবেহে ঘটিব তোৰ বিৰাট ঐক্য সংগঠন,
জীৱন জগাই ব'ই থাকিব শক্তি-সৱল প্ৰসৱন,—
তাৰেইহে তই উটাই দিব পাৰিবি তোৰ শত্ৰুদল,
নিশ্চিত নিৰ্বিপ্লতাৰে ভোগ কৰিবি মুক্তি ফল,—
জনমভূমিত বৰ্তিব তোৰ নিৰ্বিবোধী অধিকাৰ,
দুৰ্বলতাৰ কলঙ্কবোৰ ধুই নিব ব'ই স্ফটিকধাৰ,
কৰ কৰ কাম, ধৰ ধৰ কাম
দেশ কৰি তোলা অমৰধাম ।

অসমীয়া দেখো এজনো নাই

চেপা, ঢকা-গতা, টনা-ধোঁহা খাই কান্দে ধাকুৰি অসমী-আই,
জিত কৰে কোনে ? আইৰ বুকুত অসমীয়া দেখো এজনো নাই !—

গাছে— উজনি নামনি, শিৱসাগৰীয়া, নগঞা, ডিব্ৰুগড়ীয়া,
দৰঙ্গীয়া, কামৰূপীয়া, গুৱালপাৰীয়া, জকাইচুকিয়া,
সুৱালকুছীয়া তেজপুৰীয়া,
লখীমপুৰীয়া, গোলাঘাটীয়া
উত্তৰপাৰীয়া, দক্ষিণপাৰীয়া,
পলাশবাৰীয়া, যোৰহাটীয়া,
বৰপেটীয়া, নলবাৰীয়া, — কত কছমৰ “ঈয়া” —
মাতৃভূমি বন্ধক হয় ! নাই কণাকড়ি অসমীয়া ।

গাছে— বাগুণ-শূদিৰ, আহোম-চুটিয়া, নগা, গাড়ে, মিৰি, কছাৰি-কোছ,
কেওট কলিতা, মিকিৰ-খাছিয়া, এটালৈ এটাৰ হিংসা খোছ,—
ভৱিষ্যতত খিল মাৰি থ’ই,
নিজে নিজ চকু কাচি কণা হ’ই,
কোনে কাক মাৰি নিজে বন্তিৰ চুকে-কোণে তাৰে ফুছ-ফোছ, ;—

গাছে— চলিহা, ফুকন, চৌধুৰী, মেধি, দাস, ভাগৱতী, বৰদলৈ,
ডেকা, বৰা, বৰ-কটকি-কাকতি, ফোপোলা-বজোৱা ফুছ-হিলৈ,—

নিজৰ দেশক নিজৰ জাতিক

নুবুজা জড়তা আত্মঘাতিক,—

ক্ষমতা লাভৰ খকতে মত্ত মাতৃৰ কোনে চাব বিলৈ ?

আছে— গোহাঁই, ভট্ট, শৰ্ম্মা, বৰ্ম্মা, গগৈ, গোহাই, বৰুৱা,
ছৰৰা, তালুকদাৰ, লহকৰ, দত্ত, তামুলী, বাজুখোৱা,
নাথ, বৰবৰা, বৰবৰুৱা,
কিমান উপাধি অস্ত নোপোৱা,—

সকলোটি আছে, কিন্তু নাই—নাই অসমী-সেৱক অসমীয়া ।

আছে— ব্ৰহ্ম, চাংমা, বয়, পেগু, বসুমাতাৰি, নাৰ্জাৰি, ইংটি,
মাতৃক বধি মাওৰাটো হ'ই চুঙাত সোমোৱা ভেমটি,—
আনৰ প্ৰভাৱ অধীনতা ল'কে
নি আছে নমাই পলকে-পলকে,

একে সাঙোবতে পৰ্ব্বত-ভৈয়াম অসহযোগৰ হান দি ;—

আছে— হাজৰিকা,, বেঙ্গ-বুঙ্গৰ বৰুৱা, ভৰালী, ভূইঞা, শইকিয়া,
মহীয়া-পখীয়া-এঘাৰদিনীয়া, মহাপুকখীয়া, দামোদৰীয়া,—
ই গাওঁৰ পৰা সি গাওঁ চেৰাই
বিৰোধ হলেবে সমাজ উটাই
চলিছে ক্ষিপ্ত খোজেৰে একা-চিন-ছাব কৰি নাইকিয়া,—
হায় ! হায় ! হায় ! অসমী-সেৱক নাই যে এজনো অসমীয়া ।

নাই লেশমানো এঠাৰ লেপেট কোনো কাৰো স'তে নহয় মিল,
ভাগি-ছিগি গ'ই ছিন-ভিন হ'ই কিলৰ পিঠিত খাইছে কিল,—

বেদনাৰ উদ্ভা

মাতৃৰ কোনে দুৰ্দশা চাব নিজেই গৰিছে নিজকে খাই,
তিলতিলকৈ নাই-নুই হ'ই গ'ই আছে তত তথাপি নাই,—

নেতাৰ বেদীত দলীয় দাপৰ

উন্মাদনাত ধৰিছে ফাপৰ,—

পাছ-ছোৱাৰেদি ভোটৰ হাটত দেশ-বিক্ৰীৰ খলকনি,

আগ-চোতালত কোৱাৰি বিদৰা আইডোল'জীৰ কাকধ্বনি,—

তেলপেৰা দৰে প্ৰগতি-পেৰাত পেৰপেৰকৈ আছে ওলাই

বাট-বাট-হাট পদূলি-পথাৰ ভৰাই কেৱল ঠেঙা-হাৰাই,—

কলাৰ নামত, সহাভিনয়ত,

চিনেমা হ'লত, চুবত মুখত,

ছোৱালী নাচত মন-প্ৰাণ বত,—

মাতৃৰ ছুখ মোচন কৰাৰ লেশমানো তাত বহন নাই,—

হায় ! হায় ! হায় ! অসমী-আইৰ বক্ষক আজি এজনো নাই

ধৰ, তানি ধৰ—স্বাধীন যে তই— পোন কৰি তুলি বক্ষা কৰ

হেৰ, জড়তা-পিষ্ট চিন্তা-বুদ্ধি-তত-বিবেচনাহীন, ছুভা'গা,
অদূৰদৰ্শী অসমীয়া !

তোৰ, জনমভূমিত তোৰ সঁচ মৰি শ্মশানখন যে গজিব ধৰিছে,
—তাৰ ছঁচ কিয় নাইকিয়া ?

তই, স্বাধীনতা পালি, বাছ দাঙি দাঙি, ডিঙি ফালি ফালি
কতনো ভঙ্গী দেখুৱাই তাৰ গীত গালি—

কিন্তু, তোৰ জীৱনত স্বাধীন হোৱাৰ পূণ্য-পুৱাৰ
আনন্দকৰ জীয়াৰ পোহৰ কি পালি ?

পৰাধীনতাত নিপীড়িত জীৱে স্বাধীনতা লভে

নৱোদ্যমেবে নতুন জীৱন গঢ়িবলৈ,—
তই দেখোঁ হায় ! ভাঙি-ছিঙি গ'ই পঙ্গু খোজেৰে

আগহে বাঢ়িছ মৃত্যুৰ থলী শ্মশানলৈ ?
দোষ দিবি কাক ? অভিযোগ আছে কাৰ ওপৰত ?

—চেতনা-দৃষ্টি সমূলি হেৰালি নে কি তই ?
নিতে ঘটি আছে চকুৰ আগতে,—দেখিও নেদেখি,

বুজিও নুবুজি,—ভেবা লাগি আছ থিয় হ'ই ।
দেখা নাই !—তই জী থকা ভেটিটো তোৰ স্থিতি স'তে

ধ্বংসৰ ফালে হালিছে কিদৰে,—নিঃসহায় ?—

বেদনাৰ উচ্চা

তোৰ আত্মিক, মানসিক, দৈহিক, বং-ৰূপ-বসো

আনৰ হোপনি-যন্ত্ৰত পৰি শুহি যায় ?
ধৰ, টানি ধৰ,—সোৰোপালি এব,—জী থকাৰ ফালে

পোনাই দি তাক বক্ষা কৰ—বক্ষা কৰ—
স্বাধীন হোৱাৰ চেতনা-তেজেৰে গাওঁ-ভুই জুৰি

চহৰে-নগৰে বজ্জগোট হ'ই দৃঢ়তৰ ?

তয়েই কেৱল—তয়েই কেৱল,—তোৰ দেশ-জাতি বক্ষা কৰোতা

—আন কোনো আৰু নাই—নাই—

জনম-ভূমিত আনু উঠি যে তই উচ্ছন হবি

—ভাব যদি তোক বক্ষিব আন কোনোবাই—

ইং ১৯৫৯

* ইং ১৯৫৯ চনত বচনা কৰা আৰু সেই চনৰে 'অসম বাণী'ৰ স্বাধীনতা
সংখ্যাত প্ৰকাশ হোৱা ।

মানুহ হ'—মানুহ হ'—

মানুহ হ'—মানুহ হ'—

কথাই-কামে, চিন্তা-ভাবে, সাজে-কাছে মানুহ হ'—

মানুহ যদি নোৱাৰ হব, বাঘ নহবি শগুন হ'—

বাঘ হলে তই নিৰীহ-জীৱক হত্যা কৰি বক্ত পি,

গোটেইখনক আৰ্ত্তনাদৰ বিভীষিকাত বুৰাই দি,

বতাহৰ গাত গেলা-পচাৰ বিহ-বাষ্প উদ্গাৰি,

জীয়াৰ আশাত বৰ্ত্তি থকা স্বাস্থ্য-ধনৰ কণ মাৰি,

আক কাৰ ক'ত ৰুধিৰ পিবি লুকাই ৰ'ৰি নেজ পাৰি,—

শগুন হলে মৰা-গেলাৰ গ্লানি ঠোতত কোচাই ল'ই,

পোনে পোনে পাখি মেলি শূন্যত গ'ই খিতি হ'ই,

আনন্দেৰে উৰি উৰি

ভাহি ভাহি ঘূৰি ঘূৰি

গেলা-পচাৰ স্বাস্থ্য হৰা ৰোগ-বীজাণুৰ মূল তুলি,

স্বস্তি লভি সুখ পাৰি নৰ-সমাজ বক্ষা হ'ল বুলি,—

মানুহ যদি নোৱাৰ হব বাঘ নহবি শগুন হ' :—

শগুনো যদি নোৱাৰ হব কুলি নহবি কাউৰ হ',—

কুলি হলে তই মুখত মিহি প্ৰতাৰকৰ কুঁহু গাই

আনৰ অধিকাৰ লুটিবি দন্ধা-চোৰৰ কিটিপ চাই,—

কাউৰ হলে তই পূৰত বগা ফুট দিওঁতেই বাঁহ এৰি,
 বাতিৰ বাহী-পচা ঠুটাই চোতাল-কাথি শুধ কৰি,
 কা—কা—গাই ঘৰ-লখিমৌক বাতি-পুওৱাৰ কথা ক'ই,
 উৰি যাবি মেৰা কৰা মৰমৰ নিস্মালী ল'ই :—
 মানুহ যদি নোৱাৰ হব, কুলি নহবি কাউৰ হ',—
 কাউৰো যদি নোৱাৰ হব, শিয়াল নহবি কুকুৰ হ',—
 শিয়াল হলে খোখা ভাঙি হাঁহ-পাৰবোৰ চুব কৰিবি,
 কুকুৰ হলে চোৰ খেদি দি গিৰিহঁতৰ ঘৰ বখিবি,—
 নোৱাৰ যদি মানুহ হব, শিয়াল নহবি কুকুৰ হ',—
 কুকুৰো যদি নোৱাৰ হব, সাপ নহবি কেচু হ'—
 সাপ হলে তই প্লেদি খাবি হিংসাৰ বিহ-দাঁত বহাই,
 কেচু হলে উথৰা মাটিত সাৰ যোগাবি বস জমাই,—
 মানুহ যদি নোৱাৰ হব, সাপ নহবি কেচু হ',—
 সিও যদি নোৱাৰ হব, জোক নহবি মাগুৰ হ',—
 জোক হলে তই থাকে-তাকে মাৰিবি তেজ চুহি খাই,—
 মাগুৰ হলে বোগীৰ দেহত শক্তি দিবি তেজ যোগাই,—
 মানুহ হ'—মানুহ হ'—
 মানুহ যদি নোৱাৰ হব, জোক নহবি মাগুৰ হ'—
 মাগুৰো যদি নোৱাৰ হব, ধূঁত নহবি সবল হ'—
 সিও যদি নোৱাৰ হব, একো নহবি—কিবা হ',—

ইং ১৯১৭

* 'পঞ্চতন্ত্র' প্ৰকাশ হ'ইছিল ।

আশাধাৰী বৃত্তা কৰিব প্ৰশ্ন

কোন যুৱকৰ মহোৎসৱ ?

মহোৎসৱৰ কলৰ ?—

কৰ্ম-শ্ৰম-দীপ্ত যুৱক নেদেখোঁচোন মোৰ দেশত,—

কৰ্ম-মুখৰ তেজ উতলি বঙা পৰা মুখ খনত ;—

দেখিছোঁ যি শ্ৰমৰ শাবীত মুখ-লুকোৱা ধোদৰ দল,—

প্ৰগতিৰ সোঁত ঘোলা কৰা শ্ৰমত কাতৰ অলস ধল,—

কলাৰ নামত, যৌন ৰাপত,

ছোৱালী নাচত, সহাভিনয়ত,

হাৱাই-ঠেঙাত, চুবত মুখত,

চিনেমাষ্টাৰত, খেল পথাৰত,

উৰ্টা-চোচা জিলিক-তোলা সাজ-কাছোনত ৰাপ কেৱল,

দেশৰক্ষাৰ, জাতি ৰক্ষাৰ শ্ৰমৰ যোগত শূণ্য ফল ;—

দেশ-জাতি যায় সাত-শতাব্দৰ বেঢ়ি ধৰা আক্ৰমণত,

ছাল-হাৰ্ফ-তেজ-মন-মগজুত নাই তথাপি চিন্তা তত্ ;—

কোন যুৱকৰ মহোৎসৱ ?

কিহৰ ইমান অতপধপ ?

বছৰ বছৰ প্ৰলয়-বানে কৰে খেতিত মৃত্যুপাত,

খাদ্যাভাৱত গাওঁ নগৰত হৃদয় চেদা আৰ্ত্তনাদ,—

গৰা-খহনত ৰমক-জমক সম্পদশালী গাওঁ বিলাক,

অদৃশ্য হ'ল ভাঙি-উটি ধন-প্ৰাণ স'তে হ'ই বিনাশ ;—

বেদনাৰ উদ্ধা

হাট-বজাৰত বেপাৰী দলৰ জীৱন-কুটা দাম-দাবি,

কলিজাৰ কোহ চেপি শেষ টুপি দিলেহে একেৰ খুদ পাৰি ;—

দেশৰ অজলা ভাই-ভনীবোৰ শিক্ষা-স্বাস্থ্যত নিঃসহায়,

শোষকৰ পৰা আত্মৰক্ষাৰ উপায় দিহাৰ গম নাপায় ;—

বেপাৰী-দালাল কেঞা-কাবুলিৰ শোষণ জ্বালাত জৰ্জৰিত,

প্ৰতিনিধি দল শাসন-গাদীত ভোগ-বিলাসত উন্মাদিত ;—

কোন যুৱকৰ যুৱোৎসৱ ?

কিহৰ ইমান কলৰৰ ?

এৰা-নিদিয়া নৈঃসৰ্গিক প্ৰাকৃতিক উৎপীড়নৰ

ধন ধাৰ দি জীৱন চেপি নিঃস্ব কৰা মহাজনৰ,

ঠগ-প্ৰবন্ধক বন্ধ-শোষক কিনা-বেচা কৰা বেপাৰীৰ,

জন-সেৱকৰ মুখা পিন্ধি ভোট গোটোৱা নেতা-মন্ত্ৰীৰ,

নৌচ, নিৰ্ভীক শেষ নোহোৱা বিৰাট ব্যাপক শোষণত

জন-গণৰ জীৱন মৰে শোষণ-ধৰ্মী কুশাসনত,—

এই অভিশাপ ধ্বংস কৰি বন্ধা কৰা দেশ-জাতিক

নেদেখোঁচোন যুৱাৰ মাজত সাহ-পিত কণ—বৈছাতিক ?

কোন যুৱকৰ মহোৎসৱ ?

যুৱোৎসৱৰ কলৰৰ ?

ইং ১৯৬৪

২০।১।৬৪ তাৰিখত যোৰহাটত বহা সদৌ-অসম যুৱক মহোৎসৱৰ
আমন্ত্ৰণত লিখা ।

থক-দৈত্যক কৰা অভল

চিৰ-ফুট্‌ফুট্‌ মাধুৰ্য্যাবে জীৱন-উমোৱা সৃষ্টি ধাৰাব
নানান বঙীন সপোন-মদিৰ আনন্দ ল'ই জীয়াই থকাৰ,
স্বতঃসিদ্ধ আত্মাধিকাৰ-বিমণ্ডিত সবল হোজা
নব-নাৰায়ণ হেৰা মানৱ ! জী থাকিব যদি খোজা,—

সৌ যে দেখিছা থক-দৈত্যই দাঁত কৰছি উদ্ধা ফুটাই,
বিজুলী-ধাৰ জিভাত জ্বলাই লক্লক্কে অগ্নি চিটাই,
জ্ঞান-বিজ্ঞান শানত ধাৰাই বান্ধসী-থক ধাৰাল কৰি,
সৃষ্টি-উহৰ জীৱনস্ৰাৱী পৰমাণুটোকো চূৰ্ণ কৰি,—
ফাঁকি, ছনীতি, প্ৰতাৰণাৰ কুট দল-বল আগত থাপি
ত্ৰিলোক-ত্ৰাসী ছন্ধাৰ তুলি দিক্‌মণ্ডল কঁপায় দাপি,—
বাট-ঘাট-হাট বজাৰ-পোহাৰ, মেল-মজলিছ, শাসন-পীঠত,
থক-স্কুলিঙ্গ বিখোৰণত শাস্তিৰ শিঙ হয় বিকৃত ;—

কিন্তু তুমি ভুখা-মানৱ,-ভোকহে তোমাৰ, থকতো নাই,—
সেই ভোকটোৰে কণটোকো যেন থক-দৈত্যই পেলাব খাই ;—
দৰিদ্ৰ নব-নাৰায়ণৰ থকৰ নহয়, ভোকৰ ভাত,—
সৰ্বগ্ৰাসী থক-দানৱে তাতো বহুৱায় বজ্জ দাঁত,—
তথাপি যেন মৰ-থক তাৰ তৃপ্ত নহব,—দেখিছোঁ যি—
ভুখা নাৰায়ণ জীয়াই থকাৰ শেষ আশাকণো নেবিব সি ;—

থক-দানৱৰ থকা-খুন্দাত সৃষ্টি-গতিৰ সোলোকে সাফ,
জীৱন-ধ্বংসী শিখা জ্বলে তাত উগাৰি প্ৰলয়-অগ্নি ভাপ,—

আকাশ-আলোক-বায়ু-মাটি চাটি হিয়াৰ লৰণু যিকণ আছে,
তাকো কাঢ়ি খাই বক্ত-লোলুপ নৃসংহতাই উতলি নাচে,—

খক-অগ্নিত পুৰি ছাই হয় জীৱন-বসৰ উৎস সৃষ্টি,
ভোক-তৃপ্তিত দোপে দোপে হয় শ্ৰাণ-প্ৰাচুৰ্য্য পৰিপূষ্টি,—
খকৰ বিঘাল খামোছত হয় ন্যায়-সত্যৰ বক্তপাত,
নৱ-সৃষ্টিৰ পৰিকল্পনা ভাগি পৰে ঘোৰ বিভীষিকাত,—
সুন্দৰ আনন্দময়ৰ স্বস্তিৰ তাত থিত্তি নাই,—
ভূত-প্ৰেতহে প্ৰৱৰ্ত্তে তাত গ্লানিৰ গলিত গৰল খাই.—
ভোক-তৃপ্তিত উথলে শান্তিৰ মধু-গুঞ্জন কলকলি.,
নতুন বসেৰে নৱ-জীৱনৰ কুঁহি মেল খায় হলফলি ;—

প্ৰতিৰোধ কৰা নব-নাৰায়ণ খক-দৈত্যৰ খকৰ জক,
শান্তি-আকুল ভুখা-জীৱনৰ জয়েৰে ধৰণী প্লাৱিত হ'ক,—

সত্য-ন্যায়-নিৰ্হিং-সতা,

ত্যাগ, নিৰ্লেভ, নিস্পৃহতা,

অজেয় তোমাৰ অস্ত্ৰবল,—

তুমি ভোকাৰ নব-নাৰায়ণ

সেই অস্ত্ৰেৰে হ'ই বলিয়ান,

খক-দৈত্যক কৰা অচল ।

ইং ১৯৬২

‘মণিদীপ’ত প্ৰকাশ হ’ইছে ।

খকক এৰি ভোকক ধৰ

খক এৰি ভাই ভোকত ধৰ,
সমস্যাবোৰ সবল কৰ,—
খোখা হলে—

তেজ-মঙহে, হাড়ে-ছালে,
নাড়ী-পেট, নোম-নেঙুৰে, গোবৰ-ভোহে,
ময়লা কণো বেহাই নিদি

গোটেই গিলি খাবি,—

ভুখা হলে,—

জঠবাগ্নি শাস্ত কৰি
স্বস্থ পুষ্ট হোৱাৰ হেতু
মৰম-মনা লগাখিনি

পূৰাপূৰী পাবি ।—

ভোক-খক ছয়ো একে লগ হ'ই

বাগি চলিলে তো কথাই নাই,—

সমস্যাবোৰ জটত পেলাই

জগতো জ্বলাই কৰিব ছাই,—

সেয়ে আজি গ'ইছে দেখা ভিতৰ-বাহিৰ নিৰখি চাই ।

সমস্যাৰ সোঁত ব'ই থাকিব

এটাৰ পাছত আনটো আহিব,

তাৰ পৰা তো বেহাই নাই,—

খকেৰে তাত কট নলগাই,

সমাধান কৰ শাস্তি বিছাই,

কেৱল সবল ভুখা হ'ওঁ ।— ইং ১৯৫৫

ইং ১৯৫৫ চনত লিখা আৰু 'দীপক'ত প্ৰকাশ হোৱা ।

জীৱনৰ প্ৰয়োজন

যাৰ হৃদয়ত

দেশ সেৱনত

আত্মাহুতিৰ অনল শিখা নাই

তাৰ জীৱনত

নাই অৰাবত

প্ৰয়োজনৰ উচ্চ দাবী ভাই

দেশৰ মাটিৰ

বস-ৰূপেৰে

নদন-বদন পুষ্ট হোৱা প্ৰাণ

এলেছ্ৰাব

নহয় কেৱল

লাহ-বিলাহত ভাহি ফুৰা গান—

মাতৃ-ভূমিৰ

বুকু ফাল

শক্তিধাৰাৰ অমৰ স্মৃধা পি,

✓ মাতৃ-সেৱাত

প্ৰাণ নিদিলে

জীৱন ধৰাৰ সকামটো হ'ল কি ?

বেদনাৰ উচ্চা

মাতৃ-ভূমি

তিলে তিলে

ঘোৰ দৈন্যত গ'ই যে আছে তল,

মূল্য কিহৰ

তেস্তে তোমাৰ

তুলি ইমান লাহ-বিলাহৰ ধল ?

দেশ-বিদেশৰ

বিচাৰ সভাত

নহবা নে মূৰ্খ ঘৃণিত জন ?

কৰা, আহা !

তেনেহলে

মাতৃ-সেৱাত ঙ্গীৰম মৰণ পণ ;

ইং ১৯৩২

‘ডিউটী’ আগত-দাবি পাছত

বেল যদি হয় সৰ্ব্ব-কুশল জন-মঙ্গল আশীৰ্বাদ,—
কৰ্মীদলৰ গতি-মতি
কৰ্তব্যবোধ, সংহতি,
ব’ব লাগে আলোৰ দৰে শান্তিপ্রদ নিৰ্বিবাদ,—

“ডিউটী”ৰ মান দাবিৰ আগত,—নহলে হয় সৰ্বনাশ—
‘ডিউটী’ খছি দাবি ললে,
বিপদ ঘটে পলে পলে,—
গণ-কল্যাণ সেৱা-মঙ্গল—সকলোবোৰ হয় নিৰাশ ।
ইং ১৯৫৮



* ইং ১৯৫৮ চনৰ পাণ্ডুত পতা ‘বেলৰে সপ্তাহ’ৰ কবি-সম্মিলনীৰ
আমন্ত্রণক্ৰমে পঢ়িবলৈ পঠাই দিয়া হ’ইছিল ।

তিনচুকিয়া

তিনচুকিয়া ! তিনচুকিয়া ! তিনচুকিয়া ! তিনচুকিয়া !

ভিতৰত তোৰ নাই দেখোঁ একো নামটোহে আছে অসমীয়া !

তাতো যে নিজৰ চিন 'চ' গুটি অজীণৰ 'স' হ'ল,

বস, জীপ, চুহি শেষ কৰি ললে বাকলিটো পৰি ব'ল,—

কোন কু-খেণৰ কি অভিশাপত এনে দশা হ'ল তোৰ,

দেখি, শুনি, ভাবি, গুণি-গাথি জুই জ্বলিছে বুকুত মোৰ,—

তয়ে বা কি পাপ কোন কি খেণত আচৰি এনুৱা হ'লি,

নিজৰ জনম চিন-ছাব এৰি অজীণৰ চিন ল'লি,—

বাটে-পথে শুনেঁ নজনা-নুবুজা কোন কি জীৱৰ মাত

তোৰ চোতালত কোন সতে নাগি কৰেঁ নো জীৱন শ'ত !

তোৰ বুকুখনি জনকাই বাজে ধন-সোণ লাখে লাখ,

পূৰা দমে তাতো আনৰ প্ৰভাৱে কৰে মোক পৰিহাস,—

হাট-বজাৰৰ কিনা-বেচাবোৰ আনৰ হাতৰ লাক

ধৰাৰ পিঠিত কোন কি দেশৰ এনে দশা আছে বাক ?

আনৰ তাপত তোৰ সন্তানে ত্ৰাসত উধাতু খাই,

দূৰতো বিদূৰ হ'ই আঁতৰিল, আনে ললে সেই ঠাই,—

আহিব নে এনে দিন কেতিয়াবা নিজৰ কাছোন লবি,

বুকুভৰি মোৰ জ্বলিব মধুৰ তোৰ মন-মোহা ছবি ?*

*ইং ১৯৩৩ চনত "সংৰক্ষণী-সভাৰ" বাণী প্ৰচাৰ কৰি গোটেইখন অসম ঘূৰি ফুৰোঁতে তিনচুকিয়াৰ অৱস্থা দেখি এই কবিতাটো লিখা হ'ইছিল, আৰু সেই চনৰ "আৱাহনত" প্ৰকাশ হ'ইছিল।

আত্মবোধ—তত্ত্ব

নিজে নিজৰ শত্ৰু নহলে
বাহিৰৰ কোনো শত্ৰু নাই,
নিজে নিজত কাহিল নহলে
বহিৰ্শত্ৰুই নাপায় লাই,—
নিজে নিজক আঘাতিলেহে
দুৰ্বল হয় ভিতৰখন,
বহিৰ্শত্ৰুই ছল চাই লয়
আক্ৰমণৰ সুযোগ কৰণ ।

নিজে নিজৰ আত্মবোধত
ক্ৰটীৰ পিৰাচ পৰিলে নামি
বিৰাটাত্মাৰ চেতনাৰ সোঁত
সেইখিনিতে মৰহে থামি,—
আত্ম-জ্যোতি অন্ধকাৰৰ
অতল তলিত স্তব্ধ হয়,
নিজতটোই হুঁচ হেৰুৱাই
নিষ্ক্ৰিয়তাত নিতত বয় ।

নিজক প্ৰথৰ উপলব্ধিত
নিজ বন্ধাত বাঢ়ে বল,
লক্ষ-হেজাৰ সৰল বিপুই
আক্ৰমণৰ নাপায় থল ।

বেদনাৰ উকা

আত্মবোধৰ অভাৱতেই
আত্মহত্যা ঘটে দোষ,
নিজ্জীৱিতাত নিঃচিহ্ন হয়
সমূলকৈ জীৱন-কোষ ।

ই ১৯৬৪

মানৱতা কৰ উত্তৰীৰন

দেশ যদি তোৰ সেৱাৰ প্ৰতীক—

দেশ-সন্তান হ'ব যদি ঠিক,—

সৰ্ব-সহন ধাতু-মজ্জাৰে

গৰ্ব-দহন সাজ-সজ্জাৰে

জয়ময় কৰি গঢ়ি তোল তোক গঢ়ি তোল

শ-পৰাজয়ৰ অশনি আঘাত

বুকু পাতি ল'ই কৰি দি নিমাত,—

অমৰণ-স্থপ সাজি তোল তোৰ সাজি-তোল।

বেদনা-ক্লীষ্ট সেমেকা মনত

নিৰাশা-পিষ্ট ঘোলা আননত

আশা-বিজুলীৰ চিকিমিকি গোৱা

ঠেঙ-ভঙ্গীৰ নৃত্য খোল,—

ঘোপমৰা ভ্ৰাম্যমান অৱসাদ

উটুৱাই দি ল' উছাহ অবাধ,—

নৱ-সৃষ্টিৰ কুঁহি মেল-খোৱা

চৰা উল্লাসী অৰুণ-বোল—

শ্ৰম-কষ্টৰ আচোঁৰ বিলাক

কব জীৱনৰ ভৰ মৌচাক,—

বেদনাৰ উক্তি

জীয়াৰ আশাত কৰক কেৱল
শক্তি জিপাল উদ্দীপন,
বিলাস-ক্লেদৰ বীভৎসতাক,
ক্ষমতা-খকৰ ভয়াবহতাক,
সেৱা-ত্যাগেৰে কৰি বিহ্বল,
মানৱতা কৰ উজ্জীৱন ।

ইং ১৯৫০

একে নহয় কথা দুটা

‘নামটোত’ জী থকা, আৰু জীয়াৰ দৰে জী থকা, —

একে নহয় কথা দুটা ; —

মুক্তা এটা, — আনটো কুটা, —

এটা নকল, — আনটো আচল, —

এটা অচল, — আনটো সচল, —

এটা মধুৰ, — আনটো কটুৰ, —

এটা চতুৰ, — আনটো ফটুৰ, —

এটা কায়া, — আনটো ছায়া,

প্ৰতাবণাৰ কুট-মায়া ; —

এটা ভৰাল অমৃতবে, আনটো শুদা শুকান জকা, —

মানৱতাৰ ভুৱাবে তাক জীয়া বুলি থিয়াই ৰখা ।

দৃষ্টিত তাৰ বিশ্ব-বোলৰ বহন-সনা সপোন নাই, —

আনত যিকণ মুঞ্জৰে সি ধ্বংসি তাকো কৰে ছাই ।

জীয়াৰ নামত হিহঁনি টানি কল্ধপ্ৰকৈ যি জীয়া, —

তন্দ্রা খেদি চেতন কৰা,

অন্ধকাৰৰ কৰাল হৰা,

সমগ্ৰতাক বস যোগোৱা,

নিষ্ক্ৰিয়তাত তত্ চপোৱা,

বিচিত্ৰতৰ উন্মেষণৰ,

আনন্দময় প্ৰস্ফুৰণৰ ; —

বিপ্লৱাকুল উহেৰে তাত জীয়াৰ সপোন নাইকিয়া,—
আত্মদানী আলোক-শিক্ষা জ্বলোৱা তাত নাই হিয়া ;—

এই জীয়াটোৰ অপবাদত জীৱন-প্ৰভা ক্ষুণ্ণ হয়,
নৱ-সৃষ্টিৰ কলা-কাৰুৰ অগ্ৰগতি তন্ত্ৰি ৰয় ।

জীয়াৰ দৰে জী থকাটোত চলে জীয়াৰ জীৱন ধল,
নানান নতুন বঙিন সপোন উচ্ছুলে তাত অবিৰল,—

মুক্ত চিন্তা বুদ্ধি বিচাৰ,

পদ্ম কৰা ভৰ জড়তাৰ—

সোলা-ভেমৰ মূৰ্গ খিতাপ,

বিলাস-ৰুদ্ৰৰ ঠগবাজী দাপ,

স্বার্থকলুষ ছুষ্ঠ-মনৰ,

এলেছৱা বোদৰ জাবৰ,

উটাই দি তাত দেশ-প্ৰাণতাৰ বস্ত্ৰি জ্বলে নিষ্কলুষ,

জীৱন-জ্যোতি বিচ্ছুৰে তাত অনিৰ্ব্বাপিত কৰ্ম্মমুখ,—

পুৰণিটোৰ পঁচাতিনি ধুই-পখালি নিকাই ল'ই,

অপৰূপ ন-আশাৰ সপোন কুঁহিয়ায় তাত নিটোলকৈ ।

১৯৫৬

স্বাধীনতা বক্ষা কৰা

অস্তবিকাসীন সোৱা ভাৰতৰ ৰুদ্ৰ ক্ৰুদ্ধ বিক্ষুব্ধ আত্মাই,
আত্মদ্রোহী আত্মঘাতী সন্তানৰ আত্মচ্ছেদী যন্ত্ৰণা সূচাই,
যুগে যুগে দাসত্বৰ গ্লানিময় অভিশপ্ত স্তব খুলি খুলি,
সচকিত সতৰ্কিত কৰি আছে অহৰহ বজ্জনাদ তুলি,—

—“শুনা, শুনা মোৰ সন্তান সকল! প্ৰাণ দি,—হিয়া দি শুনা,—
“দাসত্ব পোতৰ পৰা স্বাধীনতা-ধন মুক্ত হ'ল,—বহু প্ৰাণ ধুনা,
“হিয়া দলা, বুকু ভঙা,—মানৱীয়তাক মৰ্দি বিমূৰ্ছিত কৰা,—
“লাখ লাখ বাই-ভনী-মাতৃৰ ধৰ্ষণ,—সতীত্ব বিভূতি হ'বা,—
“লাখ লাখ পিতৃ-পুত্ৰ-ভ্ৰাতৃ-হত্যা, বক্তৃপাত,—ধন-বিত্ত নাশ,—
“অসীম অবৰ্ণনীয় কলঙ্কিত গ্লানিৰ গলিত পৰিহাস
“ভেদ কৰি,—

“বক্ষা কৰা, বক্ষা কৰা, বক্ষা কৰা তাক,—তেজোদ্দীপ্ত
“সন্তানৰ নিষ্কলুষ চৰিত্ৰ বলেৰে,—“ভেজাল ভেঁটীত লিপ্ত,—
“গাদী-পদ-ধন-বিত্ত-ক্ষমতা-সন্তোষ খকত মত্ত হোৱা,—
“সেৱা এৰি থক ধৰি দেশ-মঙ্গলৰ আমূল উভাৰি খোৱা,—
“হাতে-লুটে ধৰা পৰা দুৰ্দাস্ত দোষীও ভোট-ভেঁটীৰে সাৰি যোৱা,
“বাহিৰত তেল ঘঁহি ভিতৰ উৱলি বোৱা গেলা-দ'ম ঢকা,—
“বাকলিৰ চোকোৰাত ৰং সানি ভিতৰত ফেঁটা পুহি ৰখা,—
“মানৱতা লাখি মাৰি দুৰ্ম্মদ দুৰ্বস্ত দানৱতা সেৱা কৰা,—
“তথাপি কিঞ্চিৎমানো চকু-মুখে লজ্জা অনুভৱকে নকৰা,—

“ছনীতিৰ কুষ্ঠ-ক্লেদ চুহি নিঃসঙ্কোচে আত্ম-প্ৰসাদত থকা,—

“পৈশাচিক কুচৰিত্ৰ বিনাশি নিৰ্মূলি স্বাধীনতা কৰা বক্ষা ;”—

“নহলে, পুনৰ মই নাৰকীয় দাসত্বৰ পোতত পৰিম,—

“এতিয়া পোৰাখিনিও লাঞ্চিত লুপ্তিত হব,—সমূলি মৰিম”—

ইং ১৯৬১

চীনা আক্ৰমণৰ এবছৰ আগতে লিখা।

প্ৰায় আটাই কেখন কাকতত প্ৰকাশ।

চীন-আক্রমণের সময়ত

জীরন ফোপাই উঠি আহ মোৰ
মহা-ভাবতৰ মহা-মানৱৰ গৰজন—

(১)

জঠৰতা ফালি উঠি আহ মোৰ মহাভাবতৰ মহামানৱৰ গৰজন—
(আমাৰ) শান্তিৰ গীঠ হিমাচল দলি দানৱে কৰিছে আক্রমণ,—

ইমূৰ সিমূৰ তুলি বান্ধাবি
দীঘ-পথালীয়ে সমানে আলোড়ি,
বাটে-ঘাটে, পদূলি-পথাৰে
পৰ্বত-ভৈয়াম, ঘৰে-ঘৰে,
নিস্তেজ নিমাখিত চুক-কোণ
বণোন্মাদনাবে ভবাই জীরন,

বিজুলী বেগেৰে উঠি আহ মোৰ মহা-ভাবতৰ মহা-মানৱৰ জাগৰণ,
(আমাৰ) সাধনাৰ-বেদী হিমাদ্ৰী চেবাই দানৱে কৰিছে আক্রমণ ।

স্নায়ু, সিব তেজ, আৱৰি অঙ্গ
অগ্নি-উতলা তোল তৰঙ্গ,
অদৃশ্য হ'ক জড়তা, ভীকতা,
অমনোযোগীতা, যোৰ শিথিলতা,
নিষ্কিয়তা দূৰদৃষ্টি-হীনতা,
অ-তৎপৰতা, অ-সতৰ্কতা,—

বজ্জ-নিলাদি উঠি আহ মোৰ মহাভাবতৰ মহামানৱৰ জাগৰণ,
চীনীয় :ভ্ৰাগন-রক্ত-অশুৰে কৰিছে পিশাচী আক্রমণ ।

(আমাৰ) স্বাধীন প্ৰগত পৰিকল্পনা

সংগঠনৰ প্ৰতীক সাধনা,

সত্য, শান্তি, মানৱতাৰোধ,

চেপ্টা দুৰ্নীতিৰ অৱোধ,—

অসীমাভিমুখী বিশ্বাভিযান.

ভূমা-মৈত্ৰীৰ আকুল সন্ধান,—

আশা-আকাঙ্ক্ষা যতন-সাধনা কৰিব দানৱে নিস্পেষণ,

উঠি আহ মোৰ একগোট হোৱা মহা-ভাৰতৰ মহামানৱৰ গৰজন ।

গাৱে-নগৰে, পৰ্ব্বত-ভৈয়ামে,

বুঢ়া-বুঢ়ী, ডেকা-গাভৰু সমানে,

একেটা গোটেৰে, একেটা পণেৰে,

একেটা ভঙ্গী, একেটা খোজেৰে,

বীৰ দৰ্পেৰে আহ আঙুৰাই

চিঙি-ভাঙি গুড়ি হ'ই পুটি খাই

চূৰ্ণিত হ'ক ব্ৰহ্মাশ্বৰ অ-মানৱীয় আফালন,

মাৰ্ত্তণ্ড তেজেৰে জাগি উঠ মোৰ মহা-ভাৰতৰ মহামানৱৰ গৰজন ।

জাতীয়-ঐক্য গঢ়াত যিবোৰ

ধূলি-বালি-মলি জাবৰ ছোঠৰ,

আঞ্চলিক-প্ৰসাৰণ আৱদাৰ,—

উচ্চাভিলা, নীচাভিলা

গৰ্বাভিমান, মুহ্যমানতা,

অস্তৰায়ৰ ক্ৰুৰ ধৃষ্টতা,

উৰি গ'ই হ'ক ত্যাগ-বিজুলীৰ ধুমুহাত পৰি আওমৰণ,

মেঘ-মন্দ্ৰেৰে জাগি উঠ মোৰ মহাভাৰতৰ মহামানৱৰ গৰজন ।

সুন্দৰব সৌ সত্য যুগত

ত্যাগী দধিচীয়ে দেশৰ ডাকত

অস্থিৰজ্ব দিলে তনু ত্যাগি,

— শৌৰ্য্য-ফুলিঙ্গ দেখা দিলে জাগি,—

অশ্ব-বিজয়ী তেজ তলমল,

দশোদিশ জ্বলি মুকলিত হ'ল,—

সেই শৌৰ্য্যেৰে দেৱতাৰ দলে বৃত্ৰাসুৰক কবিলে নিধন,

উঠি আহি আৰ্জি সেই দান ল'ই মহাভাৰতৰ মহামানৱৰ দানৱ-দলন

জাগৰণ ।

আমাৰ কলিৰ দধিচী ত্যাগী পীতাম্বৰে—*

দেশৰ ধৰ্ম্ম-বন্ধা ধানেৰে

তিয়োগিলে তনু ত্যাগ যজ্ঞত—

অমৰ-স্তম্ভ থাপিলে দেশত,—

অমোঘ-বজ্ৰ সেই তিয়াগৰ

বৰ্ষেৰে সাজি হ'ই মৃত্যুহৰ,

নিৰ্ভয় বিক্রমেৰে যুঁজি কৰে। কলিৰ বৃত্ৰাসুৰক নিধন,

ভীৱন ফোপাই উঠি আহি মহাভাৰতৰ মহামানৱৰ মহাজাগৰণ ।

ইং ১৯৬২

গুৱাহাটী বেডিঙত গোৱা আৰু 'মণিদীপ' 'বামধেমু'ত প্ৰকাশ ।

* গঢ়মূৰীয় গোস্বামী ।

জীয়াৰ যুঁজত জয়ী হ'

(২)

সাহ তল-বল নিৰ্ভয়-চিত

অ' মোৰ দেশৰ জিয়াৰী পো,—

দেশৰ মাটিত, ঘৰৰ ভেটিত,

খোপ নেৰিনি,—খোপ দি ব'—

চুলিৰ মানো খোপ নেৰিনি,

বগৰ মানো ভয় নাখানি,—

হিমশৃঙ্গৰ শিপাৰ দবে,

দিগ্‌বলয়ৰ দৃঢ়তাৰে

খোপ দি ব'—খোপ দি ব'—

মেক পোণাই বুকু ফিন্দাই

জীয়াৰ যুঁজত জয়ী হ'—

অনন্তমূল জন্ম যে তোৰ

সাকৰা তোৰ দেশৰ মাটিত

খোপ এৰিলে শিপাই স'তে

উদ্বলি পৰি হৰি অখিত—

জন্মবীজত শিপা এৰি

আন ক'তো তই জীপ নাপাৰি

জীৱন বসৰ উহটো এৰাই

জীয়াৰ আশাৰ আঁত হেৰাৰি।

ভাঙি গুড়ি কৰা ধুমুহা আহিছে—আহক—

দিস্বা শব্দে বজ্জ গাজিছে—গাজক—

আয়গেগিবি উচ্চা উৰিছে—উৰক—

ভূমিকম্পত ধৰনী ফাটিছে—ফাটক—

আকাশ লক্ষ্মী প্ৰলয় নাচিছে—নাচব

দৈত্য-দানৱ শত্ৰু নামিছে—নামক—

জীৱন শিপোৱা দেশৰ মাটিত

খোপ নেৰিবি জিয়াবী পো—

মেক পোণাই বুকু ফিন্দাই

জীয়াব যুঁজত জয়ী হ'—

দেশৰ মাটিত জীৱন-কেন্দ্ৰ

খোপ এবিলে নাপাবি ঠাই

আত্মৰক্ষা কৰি জী থাক

জীৱনৰ জয়-মালিতা গাই।

মাটিয়েই দেশ দেশেই আত্ম,

মাটি-দেশ গ'লে আত্ম নাই,—

সেই আত্ম লটি-ঘটি হলে

এৰি গুচি যায় মানৱতাই।

আত্মৰক্ষা ধৰ্ম্ম-যুঁজত

হয় যদি তোৰ জীৱন পাত

সেয়ে সাব হ'ই দেশৰ মাটিত

ওপজাব বীৰ অসংখ্যাত—

খোপ নেৰিবি—খোপ দি ব'—

বেদনাৰ উৰা

চুলিবমানো খোপ নেৰিবি,
কণবমানো ভয় নাখানি,
হিমশৃঙ্গৰ শিপাব দৰে,
দিক্‌বলয়ৰ দৃঢ়তাবে,
নিজৰ দেশত, নিজৰ মাটিত,
নিজৰ ঘৰত, নিজৰ ভেটিত,
খোপ নেৰিবি—খোপ দি ব'—
জীয়াৰ যুঁজত জয়ী হ'।

ভাৰতৰ পূৰ্ব-প্ৰান্তৰক্ষী আছে — আৰু আছে —

মাটিয়েই দেশ, দেশখনে জাতি, — জাতিয়ে ধৰ্ম-কৰ্ম-মৰ্ম, —
 দেশ-সন্তানেই কেৱল মাত্ৰ দেশ-বন্ধাৰ অমোঘ-বৰ্ম —
 দেশ-মাটি-ভেটি-জাতিৰ প্ৰতি সেই সন্তান অমনা হলে,
 চিৰ-জাগ্ৰত, চিৰ-তৎপৰ, চিৰ-সতৰ্ক হ'ই নবলে,
 দেশ-মাটি-জাতি-ধৰ্ম-কৰ্ম-মৰ্ম-বৰ্ম অৰ্থহীন, —
 ডাকু-তস্বৰে জপিয়াই পৰি লুটি-পুটি তাক কৰে অধীন, —

আজি বাহিৰ-ভিতৰ দুফালৰ পৰা
 দেশ-মাটি-জাতি-ধৰ্ম-কৰ্ম-মৰ্ম-বৰ্ম খেতেলাই
 জাতিৰ জীৱন নিশূল কৰা
 শত্ৰুই বিষ-বাণেৰে হানিছে আমাৰ স্থিতিটো ভোহোবাই, —
 বাহিৰৰ চীন নহয় অকল গাত লাগি থকা পাকিস্থানেও
 যুটীয়া আক্ৰমণ ঢালি দিছে বুজাবুজিকৈ ছয়োকে ছয়ো, —
 ষষষত্ৰী যুটীয়া এই আক্ৰমণৰ অৰ্থটো কি,
 এই ক্ষণতো দেশ-সন্তানক ফঁহাই বুজাব লাগে নে কি ?
 দেশ-বুকুখন বিদাৰি আমাৰ স্থিতিৰ আলুটো উভাৰি খোৱা —
 পিতৃ-ভিটাত সঁচ মাৰি থ'ই আমাৰ দেশৰ গৰাকী হোৱা; —
 নানা চক্ৰগুৰু কুট-কৌশল চৌৱাই আনিছে মৃত্যুবাণ,
 দুফালৰ পৰা নিক্ষেপি তাক নাশিব আমাৰ দেশৰ প্ৰাণ; —

বাহিৰ-ভিতৰ খোটাই চলোৱা আক্ৰমণৰ এয়ে কাৰণ,
তাক নুবুজিলে দেশৰ জাতিৰ পৰিণাম মাথো আওমৰণ;—

দেশ-সন্তানৰ সমুখত আজি পণ মাথো এই একেটাই,—

“এই ষ্টীয়া আক্ৰমণক জয় কৰি হোৱা মৃত্যুঞ্জয়ী,”—

—“জাতীয় গোটৰ বজ্জ-থাপেৰে ছয়ো আক্ৰমণ সাঙুৰি ল’ই,

—“পিহি গুৰি কৰি নিজৰ দেশত শান্তিৰে শত্ৰু-মুক্ত হ’ই,

—“বীৰ-মাতৃৰ বীৰ-সন্তান—গাম গীত—আমি আছোঁ।—

—“ভাৰতৰ পূৰ্ণপ্ৰাপ্ত-ৰক্ষী—আছোঁ।—আমি আছোঁ,—

—“আমি মৃত্যুঞ্জয়ী বীৰ সন্তান—আছোঁ।—আমি আছোঁ,—

—“ভাৰতৰ পূৰ্ণাচল পৰিশোভি—আছোঁ।—আমি আছোঁ,—

—“মাতৃভূমিত বীৰ দৰ্পেৰে সাজু হ’ই আমি আছোঁ—আমি আছোঁ,—

‘ভাৰত-মাতাৰ মুকুটৰ মণি—আছোঁ।—আমি আছোঁ।— ।

ইং ১৯৬২

স্বাধীনতা বন্ধা কৰি চিৰ অমৰ হোৱা

জীয়াব যুঁজত শ্ৰেষ্ঠ পোৱা,

জ্ঞানে-কৰ্ম্মে মহৎ হোৱা,—

—উচ্চাভিলাষ পূৰ্ণতো—

একমাত্ৰ ঘাই সম্বল স্বাধীনতা ধন,—

সেয়ে আজি ঘোৰ বিপন্ন—

শত্ৰু-হানত হয় উচ্ছন্ন—

তথাপিচোন এই ক্ৰণতো

আধাৰ ওপৰ দেশ-সন্তান নিজা-নিমগন ?

— নহবতো এইদৰে ভাই !

✓ — উঠা তত্‌সাব লৈ, গিৰিসাই,—

—মুহূৰ্ত্তও সময় যে নাই—

—যায়, যায়, যায়—দেশ-জাতি যায়—

যাৰ যি আছে অস্ত্ৰ-সমল হাতে হাতে লোৱা—

মাৰবন্ধা শৃঙ্খলাৰে

মৃত্যুত্ৰাসী লুকাৰেৰে

লাহিতৰ দৰে, শিৱাজীৰ দৰে,

প্ৰতাপৰ দৰে শত্ৰু নাশেৰে,

স্বাধীনতা বন্ধা কৰি চিৰ-অমৰ হোৱা ।

ইং ১৯৬২

বঙালী-বিহ্বৰ ডাক

কোন ক'ত আছা বাটত, ঘাটত,
হাট বজাৰত, খেতি-পথাৰত,
ঘৰ-চোতালত, ভাতৰ পাতত,
শেতেলিত শুই যৌন-বাগত,
উঠা তুবন্তে সকলো থেকেছি থ'ই—

আয়ে ডাক দিছে ঘৰ বন্ধাৰ—
অলস জড়তা কৰি পৰিহাৰ,
বণ-ধক চৰা হ'ই দুৰ্বাৰ
শতুবক কৰি দেশ-সীমাপাৰ,
জয়মালা ল'ই আহা নিশ্চিত হ'ই,—
ইং ১৯৬২

স্বাধীনতা-দিৱস পালনৰ দিনা

✓ স্বাধীন হলেঁ। কথা ছুটাৰ
ফোটকা ফুটাৰ
শব্দটোতেই নহয় কেৱল স্বাধীনতা পোৱা—
শৰীৰ-মনৰ ভিতৰ-বাজৰ
ক্লেদ-কলুষৰ
বজ্জ-মামৰ ধুই পখালি,—তেহে স্বাধীন হোৱা;—
শিকল ছিঙি স্বাধীন হলেঁ।,
পদ-ক্ষমতাত বহি ললেঁ।,—
ইচ্ছা যি হয় তাকেই কৰিম,
সু-কু-নীতি ভেদ নামানিম,—
দেশ-ঘৰ-মাটি, ভাষা-সংস্কৃতি
যিয়েই নাযাওক ধ্বংস হ'ই--
দুস্প্ৰবৃত্তি, খকৰ-তৃপ্তি
পলুৱাই তাকে থাকিম ল'ই;—
এই তো নহয় সৰগ ধিয়াই মুক্ত হোৱা
স্বাধীনতা পোৱা,—
এইটো কেৱল নিলাজ নিধক উলঙ্গ হ'ই
নৰক কোচাই লোৱা,—
—পৰাধীনতাৰ শৃঙ্খল ছিঙি
ওলাই আহিলেঁ। স্বাধীন কোঁৱৰ,

বেদনাৰ উচ্চা

অন্ধকাৰৰ হিমালয় ভাঙি

চৌদিশে দেশ কৰিম পোহৰ, —

দুস্প্ৰবৃত্তি-ৰত দুৰ্নীতি

ভয় কৰিম কৰিলোঁ পণ,

দেশক গঢ়িম সোণৰ নীতিত

বদ-বিক্ৰমে ঘোষিলোঁ বণ,—

তাৎপৰ্য্য এয়েহে মোৰ মুক্ত হোৱাৰ,

—স্বাধীনতা পোৱাৰ,

শীৰ্ণ দেশক সবগ কৰি গঢ়ি তোলাৰ

অধিকাৰী হোৱাৰ ।

ইং ১৯৫১

স্বাধীনতাৰ মৰ্মস্পীতা

স্বাধীনতাৰ অৰ্থ কি ?

নিজেই নিজক শাসন কৰিম

— নিজেই নিজক ভাঙিম গঢ়িম

ফলীভুত নিজেই নিজক ফুলাই ফুলাই

অসীম ধিয়াই আগ বাঢ়িম,—

তাক লভিবৰ সমল কি ?

আত্মচেতন-মৰ্যাদা-জ্ঞান,

চিৰ-উদ্যমী কৰ্মাভিযান,—

—নিৰ্ভয় চিত—জয় জয় গাই—

ছনীতি-দাপ কৰিম ম্লান ।

মৃত্যুঞ্জয়ী মহাসংগ্ৰামী যজ্ঞ

জ্বলিছে জ্বলিছে বিমান লজ্জি

শত্ৰু-বিনাশী মৃত্যুঞ্জয়ী

মহা-সংগ্ৰামী যজ্ঞৰ ছতাশন,—

জনমদাত্ৰী, জীৱনধাত্ৰী, পালনকত্ৰী জনমভূমিক

বাহিৰ-ভিতৰ সমানে আগুৰি

পাকিস্থান-চীনে কৰিছে আক্ৰমণ;—

মই দেশ-মাতৃকাৰ সন্তান—

শত্ৰু বিনাশি জনমভূমিক বক্ষা কৰাটো

মোৰেই ধৰ্ম্ম, মোৰেই কৰ্ম্ম,—

দায়িত্ব কঠোৰ মোৰেই অনিবাৰ্য্য,—

মোত বাদে কোনো নাই আন;—

যা—ভয় হ'ই মোৰ

ভীৰুতা, নীচতা, ক্লীৰত্ব, জড়তা,

পদ-মৰ্যাদা-ক্ষমতা-খকত উন্নত হোৱা অক্ষমতা,—

দেশদ্রোহিতা, ঘৃণ্য দুৰ্বলতা, অলসতা,

এই সংগ্ৰামী যজ্ঞত পৰি আছতি;—

জ্বলক হৃদয় অন্তৰ ভৰি

শত মাতৃগুৰু প্ৰচণ্ড তেজেৰে—

ভিতৰ-বাজৰ দেশ-শত্ৰুক

চূৰ্ণিত কৰি, নিশ্চুল কৰি

মাতৃভূমিক নিৰাপদ কৰা

বিশ্ব-বৰ্ণেয় শৌৰ্য্য-বীৰত্ব বিভূতি ।

এই যজ্ঞত মোৰ জীৱনাত্মতিৰে
শত্ৰুক বিধ্বস্ত কৰা সৰ্বজয়ী দাপেৰে
জনমভূমিক নিৰাপদ কৰা
মোৰ কৰ্তব্য নাসাধিলে—
শত্ৰু-ভয়ত পিছ হুঁহকি থাকিলে,—
জাগতিক মহা-মানৱতাই মোক
দেশদ্ৰোহী কুসন্তান নাৰকীয় কীট বুলি
সৰ্বাঙ্গ আঙুৰি মোত
ধাৰাসাবে ঘৃণা দিব ঢালি;—
মোৰ মহা-মানৱতাবোধ
বিশ্ব-বৰ্ণনা কৰাৰ,
জীৱনটো মোৰ বিৰাট কৰাৰ
সকলো সুবিধাৰ পৰা মই বঞ্চিত হ'ম;—
মোৰ সকলো দুৰ্বলতা ধ্বংস কৰি
প্ৰচণ্ড বীৰ্যশালী বিপুলতাৰ বাঞ্ছিত সমল
মোৰ জীৱনত গোটাই লবলৈকে মই অক্ষম হ'ম,—
বিৰাট মানৱ-মণ্ডপত মই চিৰ লাঞ্চিত
চিৰ-উৎপীড়িত হ'ই ব'ম—
ইং ১৯৬৪

তৰ্পণ ধাৰা

আহ শেৰালা-শুভ্র তৰ্পণ ধাৰা
শোকাৰ্ত্ত হিয়া নিজৰি
সুধা-গবলৰ ছয়ো মূৰ জুৰি
পৰক নিবাশা উফৰি ।

বাধা-বিবিঞ্চি-সূৰ্য্য-যতীন-যাদৱ-কেদাৰ-পাৰ্বতী,
সাহিত্য-দৰ্শন-বুৰঞ্জী-কৱিতা-গীত-উদ্যোগ-ৰাজনীতি,
উদি কৰি গ'ল একে সময়তে,
এটা-এটাকৈ এটাৰ পাছতে,—
বিদায়ী দলৰ স্মৃতি-শিখা ল'ই
আমি পৰি বলেঁ শোকাভিভূত,—
আত্ম-নিঃসৃত তৰ্পণ টালি
হওঁ,—পাৰেঁ যদি বেদনাচ্যুৎ ।

১২।৮।৬৪

৩বাধানাথ কুকন, ৩বিবিঞ্চি বকরা ৩সূৰ্য্য কুমাৰ ভূঞা, ৩যতীন ছুৰবা,
৩যাদৱ চলিহা, ৩কেদাৰ গোস্বামী, ৩পাৰ্বতী বকরাৰ স্বৰ্গগত আত্মা
কেইটালৈ স্মৃতি তৰ্পণ । 'বামধেহু'ত প্ৰকাশ ।

‘স্বাধীনতা-পালন দিবস’ত

আত্ম দানেৰে আত্ম লভিম

মহামানৱীয় স্তম্ভ গঢ়িম,

এয়ে আজি সেই পৰ্ব দিন,—

দুৰ্বলতাক ধ্বংস কৰিম

দেশ-জাতি-মান বক্ষা কৰিম

আমি স্বাধীন—আমি স্বাধীন--

আমি এক—আমি এক গোট

চলে কলকলে ঐক্য-সোঁত।

ইং ১৯৬১

“নতুন অসমীয়াত” প্ৰকাশ

জীৱন কোচোৱা গীত গাওঁ

সকলোতোকৈ জীৱন সত্য

তাক বাদে একো সত্য নাই,

সেই জীৱনৰে সন্ধান দিছে

আমাৰ জাতীয় স্বাধীনতাই।

এই জীৱনৰে জেউতী চৰায়

বিষাট বিশাল মানৱতাই—

এই অধিকাৰ পূৰ্ণ নহলে,

মানৱতা নাই—মানৱতা নাই—

আত্মবক্ষা-কৰ্ম্মানলত

অলসতা পুৰি কৰি ছাই,

বিপুল দাপেৰে আগুৱাই আহা

জীৱন কোচোৱা গীত গাই।

ইং ১৯৬১

‘অসম বাণী’ত প্ৰকাশ

দুৰ্নীতি-লিপ্ত কৰ্ম্মী-নেতাৰ স্বাধীনতা-দিবসৰ গীত

স্বাধীন গণৰাষ্ট্ৰ আজি স্থাপিত হোৱাৰ দিন,
উলঙ্গ হ'ই নৃত্য কৰো তাক দিনা দিন দিন,—

তলব ভৰি ওপৰ কৰি

নিলাজ নিধক ভঙ্গী ধৰি

আনন্দ কিবিলি মাৰি নাচো দিন তা দিন,
আজি গণতন্ত্ৰী স্বাধীনতা স্থাপন কৰাৰ দিন ।

আজি গণৰাষ্ট্ৰৰ স্বাধীনতা উপভোগৰ দিন,
দুস্প্ৰবৃত্তি পুষ্ট কৰাত হলেঁ বাধাহীন,—

তাকেই যদি নকৰিলেঁ।

দুৰ্নীতিকে নাচৰিলেঁ।

শিকল ছিঙি স্বাধীন হোৱাৰ কিনো থাকিল দিন ?
আজি গণতন্ত্ৰী স্বাধীনতা উপভোগৰ দিন ।

তৃপ্ত নহওঁ যদি লাজক উদি কৰি দি,
গণতন্ত্ৰী স্বাধীনতাৰ সোৱাদ পালেঁ কি ?—

তয়ো স্বাধীন, ময়ো স্বাধীন,

নহওঁ একো নীতিৰ অধীন,

পেট ভৰামেই ৰুদ তুলি মই ডিঙিল'কে পি,
মিছাতে কাক ভয় কৰিবৰ কাৰণ আছে কি ?

চৈধ্য-পুৰুষ গোলামীয়ে চেপি বখা থক,—

এই সুবিধা এবিম কিয়?—যায় যদি দেশ ব'ক,—

গণতন্ত্ৰী স্বাধীনতাই

বাধা-নিষেধ দিলে থহাই,

নিজবে মোৰ নহল যদি,—দেশৰ স্বার্থ কি?

যদি কাবোবাক ভাগ লাগে মোৰ দলত সোমাই?

নাচ ধিনা ধিন, নাচ ধিনা ধিন, নাচ ধিনা ধিন ধি।

ইং ১৯৫২

১৯৫২ চনৰ 'গনৰাজ্য দিবস'ৰ দিনা লিখা।

স্বাধীন গণৰাজ্যত দলীয় মাহাত্ম্য।

কবিলেই বা কানিৰ বেপাৰ

হলেই বা সি ক্লেদৰ পোক,

তথাপি সি দলৰ এজন

নিলাজ নিধক সাহী লোক,—

হ'ক দুৰ্নীতি ব্যভিচাৰত

বুৰি থকা সি বা তাই,

কানি, কাপোৰ, সূতাৰ চোৰাং-

বেহাত যে তাৰ সমান নাই,—

কিয় খেদিম তাক দলৰ পৰা,

আমাৰ বেপাৰ ভাঙি যায়,

তাৰেই আমাৰ ঠন দেখুৱাই

বৰ্ত্তি আছেঁ ধিতাপ খাই,—

জাবৰ-গোবৰ কোচাই যদি

দলটো নলঙ ঠিক কৰি,

ভূৱা দি দেশৰ বস-জিপ পি

ব'ম কেনেকৈ ঠন ধৰি ?

যায় দেশ য'ক—যায় জাতি য'ক,

তাত কি আমাৰ ক্ষতি ?

দল গ'লেহে শঙ্কা আমাৰ

হবল'কে লটি-ঘটি;—

ভাষা-সংস্কৃতি, দেশলৈ প্ৰীতি,

একোৱে নাৰাখে মোক,

দল যদি মোৰ শকত থাকে

জিনিম তিনিও লোক,—

দল গ'ই যদি দেশ জাতি উঠে

শকত-আৱত হ'ই,—

আমিতো নাপাম একনিও ঠাই

খিতাতে মৰিম ব'ই,—

সকলোৱে পাব সমানাদিকাৰ

নেতৃত্বত আমাৰ পৰিব হেঙাৰ—

কিনা কৰিলেই আন্দোলনেৰে আমাক দমাই থব,

নেতৃত্ব আমাৰ নাই-নুই হ'ই কেৱল জকাটো ব'ব,—

দলৰ বলতে বাচি আছেঁ আমি

আন একো গুণ নাই,

দল গ'লে আমাৰ কি হব উপায়

বাচিম কিটো বা খাই ?

ইং ১৯৫১

‘জাতীয় মহাসভা’ আৰু ‘সংৰক্ষিণী’-কৰ্মীৰ গীত— ১

আজি দেশ জুৰি হাহাকাৰ—

খাজানা, ধাৰত ডিঙি পোত গ’ল

অলিছে জঠৰ অনাহাৰ।

খেতি-পথাৰৰ, ঘৰ-চোতালৰ

মাটি ডুখৰিক খামুছি ধৰা

জীৱন গলে’ও নেৰিবা খামোছ নহলে যে হ’ব ছাৰখাৰ।

ভাই-ভনী সৰে ঘৰে-ঘৰে উঠি

চলোৱা সোণৰ তাতঁশাল

উপছি উঠক তুলনা বিহীন সুখ-সম্পদেৰে দেশৰ পাৰ,—

ঢেঁকীৰ চাউল, পেৰাৰ তেলেৰে

গুচোৱা পেটৰ ক্ষুধা জাল

গাওঁৰ নিৰীহ খেতিয়ক ভাই নিধকৰা হ’ক সৃষ্টি ধাৰ।

ইং ১৯২৬

ইং ১৯২৬ চনত ‘সংৰক্ষিণী-সভাৰ জন্মদিওঁতেই বচিত। গোটেই অসমত
‘সংৰক্ষিণী আৰু জাতীয় মহাসভাৰ কৰ্মীৰ দ্বাৰা গীত। ১ম বছৰ
‘ডেকা-অসম’ত প্ৰকাশ।

বৈষী-বিমৰ্দ্দা বজ্জু-গাজোনে শ্ৰুজবক

হেৰা বালেবাজী লিখক-লিখিকা

নেতা-নেত্ৰীৰ দল !—

পদ-মৰ্যাদা-ক্ষমতা-মান-যশ,

যৌনবসত নিমগ্ন থকা থক,

এবি, খন্তেক চাই লোৱাচোন

দেশ কোনফালে গ'ল,—

ছূৰ্ণীতি-ক্লেদ-কলুষত পৰি

কেনে দুৰ্দশা হ'ল;—

জীৱ মাত্ৰে এই থক আছে সঁচা,—

থকাটোও স্বাভাৱিক,—

কিন্তু, দেশক পাছ দি থকত মত্ত হোৱা

আৰু, নিজৰ মঙহ নিজে কাটি-বাছি খোৱা

একে কথা - আৰু জীৱ-নীতি মতে নাৰকীয় পৈশাচিক।

যৌন-প্ৰদেশ খছি-খছি আৰু

ক্লেদনো কিমান তুলিবা,

ধন-পদ-মান-থক-ছূৰ্ণীতি

আৰু নো কিমান গিলিবা,—

বিস্বাদো লগা নাই নে?

লাজো বাক লগা নাই নে?

এবি দিয়া খক—এবি দিয়া খক—
দেশ, জাতি, যব ক্লেদ-বিমুক্ত হ'ক,—
তোমাৰ গল্প, কবিতা, উপন্যাসত,
বচন-ভঙ্গী, নৃত্য, অভিনয়ত,
দেশ-ৰক্ষাৰ বৈবী-বিমৰ্দা বজ্ৰ গাজোনে গুজবক।

ইং ১৯৬১

‘আলোক’ত প্ৰকাশ।

হায়! হায়! হায়! কি হ'ল—কি হ'ল

হায়! হায়! হায়!—কি হ'ল—কি হ'ল?
চৰিত্ৰচোন তেনেই গ'ল!—
কোনফালেদি? কাৰ যোগেদি?
ছখ-ছৰ্গতি গুচাম বুলি ভেবা বাইজক ভুলাই থ'ই
ফাঁকিৰ জালত ভোট কঢ়িয়াই এম, এল, এ, বা এম, পি, হ'ই
বাইজক এবি দল বান্ধি ভগাই-বটাই কলঠি খোৱাৰ
মন্ত্ৰী-উপমন্ত্ৰী হোৱা খকা-খুন্দাত লাগি যোৱাৰ
তাণ্ডুৰতেই নেতাৰ জীৱনত যি ফুটা হ'ল,
চৰিত্ৰধন কান্দি-কান্দি সেইফালেদি ওলাই গ'ল,—
হায়! হায়! হায়! কি হ'ল?—কি হ'ল?
চৰিত্ৰ ধন তেনেই গ'ল,—
লগে লগে নিৰ্ভীকতা, সততা, পৌৰুষো গ'ল,
নেতা-নেত্ৰীৰ একে সাঙোৰত জাতিৰ জীৱনো কুশ্ৰী হ'ল।

ইং ১৯৬২

‘আলোক’ত প্ৰকাশ।

আত্মানুতাপ

হায়! হায়! হলেঁ নিকপায়,—

বোকা, কণা, কলা, পদ্ম, জঠৰ,
এলেছৰা, ধোদ, মূৰ্খ, গাধৰ,
নাইকিয়া হ'ল জীয়াৰ উপায়;—

মোৰ অকৰ্মা, অলস তদ্ভা খেদি,
গ্ৰানিময় নীচ হীনমন্যতা ছেদি,

নৌ জ্বলোতেই মনোকাশ শোভি মৰ্যাদা-জ্ঞান জ্ঞান,
তলমলকৈ আত্ম-চেতনা নৌ-ধৰোঁতেই ঠন,—

প্ৰলয়-সৃষ্টি এমুঠিতে ল'ই

কালস্বকৰো কালস্বক হ'ই

বিজুলী এটম্ যুগে আহি মোক
বেঢ়ি ধৰিলেহি,—জাগিল ত্ৰিলোক—

তথাপিতো মই আলাস্ ধোদৰ এণামুবী ভঙ্গা নাই,—
খন্তেক জাগি তাৰ পাছতেই পৰিছোঁ নিটাল খাই,—
চকুত চলিহা-জালৰ হেঁচাত কৰ্ণামুনা হ'ই গলেঁ,
সৌ সুদূৰৰ কথাৰ নকণ্ট—থিতাতে নমনা হলেঁ,—

আজি স্বাধীন বিহ্বৰ ছুৰাৰ মুখত
ব'ই ছুৰ্বহ বেদনা বুকত

তাকেই গুণিছোঁ,—জীম নে মৰিম,
এটাও নহলে কিটো বা কৰিম?

হায়! হায়! হায়! হলেঁ নিকপায়—
উৰি গুচি গ'ল জীয়াৰ উপায়।

ইং ১৯৬২

‘আলোক’ৰ বিহ সংখ্যা ৩

ডেকালৈ বুঢ়াৰ শেষ দান

জীৱনৰ মোৰ আবেলি পৰত

বিদায় লবৰে হ'ল,—

মোৰ বিদায় লবৰে হ'ল—

হে মোৰ আশাৰ অকণ-অকণি

ডেকা-ডেকেৰীৰ দল !

খুদ-কণ-বস আছিল যি ফেৰি

উবুৰাই দিয়া হ'ল,—

হাত, ভৰি, চকু, স্নায়ু, সিৰ, তেজ,

সকলো অৰণ হ'ল,—

চিন্তাৰ স্মৃতি ব'ইছিল যিটো

সিটোও শুকাই গ'ল,

বিদায় পৰৰ বেদনাটো মাথোঁ

হাতৰ মুঠিত ব'ল ।

জীৱনৰ মোৰ আবেলি পৰত

বিদায় লবৰে হ'ল,

মোৰ বিদায় লবৰে হ'ল ।

থবে থবে কত কল্পনা আঁকি

ধৰিলেঁ। আগত তুলি,—

গিৰি-গছৰ ছানি কত গীত

গালেঁ। হিয়া-প্ৰাণ খুলি,—

পাক-ভগনীয়া পমুৱা ধলত—

সকলো পৰিল তল,

কোনেও নিদিলে চকু, কাণ, মন,
নিততে পৰি ব'ল ;—
আজি বিদায় পৰত দিবল'কে আৰু
একো নাইকিয়া হ'ল,
মোৰ একো নাইকিয়া হ'ল ।

যি আছে কেৱল বেদনা মাথোন—
—কেৱল যাতনা ভৰা,—
তাকে দি ওলালোঁ বিদায় পথত
পাবা যদি কিবা কৰা ।

ইং ১৯৫৮

'দীপক'ত প্ৰকাশ

আগতে নিজে নিকা হ'

আনক ধোৱাৰ আগতে ভাই
নিজে নিকা হ'—
নিজৰ হিয়া-মনৰ মলি
খুই পখালি ল'—
আনক কোৱাৰ আগখিনিতে
নিজে সঁচা ক'—
নিজ সত্যত নিজৰ ৰূপত
দৃঢ়তাৰে ৰ'—
তেহে হব হোৱা, লোৱা, কোৱা, বোৱা ঠিক,—
জীৱন ভৰাই জমা হব ধন-সোণ আত্মিক ।

ইং ১৯৪৯

বক্ষা নাই তোৰ বক্ষা নাই

নিজৰ দোষতে অন্ধলা হলি
নিজ আকাশত হেৰালি জোন,—
পৰুৱাই পালে—ভুল পথ ললি—
তই নমবিনো মৰিব কোন?
বক্ষা নাই তোৰ, বক্ষা নাই,
নুঠ যদি তই চেতনা ল'ই,—
এই ক্ষণতো মূৰৰ খোলৰ মগজুত তোৰ
জ্ঞান নুফুটিল,
বুকুৰ মাজৰ কলিজা কোহৰ ধমনীত তোৰ
তেজ নুতলিল,—
এতিয়াও তোৰ চিন্তা-বুদ্ধিৰ জড়তা গুচাই
বুজ নজমিল,
অলস পোদৰ পঙ্গু-জঠৰ মানৰ উটাই
হুঁচ নাচাপিল,—
ঘৰৰ ভেটিত, পথাৰ খেতিত
পেটৰ ভাতত, মুখৰ মাতত,
কি প্ৰলয়ী আক্ৰমণৰ সৰ্বনাশী ধ্বংস নামিল
তথাপি তোৰ পতিত মনত আত্মবক্ষাৰ তত্ নুতলিল,—
বক্ষা নাই তোৰ বক্ষা নাই
নুঠ যদি জাগি চেতনা ল'ই।

ইং ১৯৬২

‘অলোক’ত প্ৰকাশ

প্ৰাৰ্থনা

হেৰা দয়াময় ! মঙ্গলদাতা ভগৱান,
মোৰ জাতিটোক এনে চৰিত্ৰ দিয়া দান—
যাৰ দীপিতিত সয়ল ধৰাৰ
হীৰা-মৰকত মণি-মুকুতাৰ
ক্ষিপ্ত প্ৰলোভনৰ শিখাও হয় ম্লান ।
আজি যি নেতাসৰৰ চৰিত্ৰ হীনতাই,
দেশখন জাতিটোক নিশ্চূলি নিলে খাই,
সেই নাৰকীয় পঁচা চৰিত্ৰ,
নিবাময় কৰি কৰা পৰিত্ৰ,
মৃত্যু-মুগ্ধত পৰা দেশখন জীৱক জীৱন পাই । ইং ১৯৪৮

হে ভগৱান ! হে ভগৱান !

হায় ! হায় ! হায় ! সমাজ খনত
নেতা-নেতিনীৰ পকৰ দাপত
এনেয়েই তো নৈতিক চৰিত্ৰ উৰি গ'ল—
বাঢ়িল দেশত ছুৰ্ণীতিময় ব্যাভিচাৰৰ মল,—
তাতে আছিল যি এধানি
কল্‌ধপকৈ হিহ'নি টানি
শিল্পীনামাৰ উন্মাদনাই তাকো পেলাই তল,
সমাজ বুৰাই বোৱালে উলঙ্গ নিলাজ ধল,—

বাটে-ঘাটে শিল্পী গজিল,
অঙ্গ উদাই “বৈলা চুটিল”

খেতি-বাতিত; শ্ৰমৰ শালিত
আৰ্হ-আতুৰ সেৱাৰ থলীত,
কৰ্ম-সাধক, নীতি-সেৱক তেনেই উদি হ’ল,
নৈতিকতাই কান্দি মৰে নাপাই জীয়াৰ থল;—

হে ভগৱান! হে ভগৱান!

নৈতিকতাক দিয়া প্ৰাণ দান,—
শিল্পী-নামাৰ নিধক ঠেঙত যৱনিৰ টানি,
পৱিত্ৰ হ’ক, সামাজিক দেহ গুচাই কেদৰ থানি।

ইং ১৯৬৩

‘আলোক’ত প্ৰকাশ

অ’ মোৰ শক্তি-দল !

দেশ বন্ধাৰ অস্ত্ৰ সৱল

একমাত্ৰ আশা সম্বল

অ’ মোৰ দেশৰ ডেকা-ডেকেৰীৰ দল !

চৰিত্ৰ ল’—চৰিত্ৰ ল’—

আত্মবন্ধা দেশবন্ধাৰ চৰিত্ৰ ল’—চৰিত্ৰ ল’—

সেৱাতত মন্ত হোৱা চৰিত্ৰ ল’— চৰিত্ৰ ল’—

দেশ-ঐতিহ্য অলঙ্কৃত

দেশৰ মাটিত ওতপ্ৰোত

দেশ-প্ৰাণতাৰ প্ৰাৱন ফুট

বেদনাৰ উল্কা

চৰিত্ৰ ল'—চৰিত্ৰ ল'—

তীখাৰ দৰে দো-নপৰা চৰিত্ৰ ল'—চৰিত্ৰ ল'—

জুয়ে নোপোৰা, মৰি নমৰা চৰিত্ৰ ল'—চৰিত্ৰ ল'—

নেতা ৰাইজ ছুৰোটাতেই

এই চৰিত্ৰৰ অভাৱতেই

জমিল দেশত মৃত্যুৰ অভিশাপ—

অবিচলিত দৃঢ়তাৰে

ছনীতিহীন চৰিত্ৰেৰে

নিৰ্মূল কৰ জাতিটোৰ এই পাপ,—

জ্বলক দেশত দৈত্য-বিনাশী দাপ,—

চৰিত্ৰ ল'—চৰিত্ৰ ল'—

নিখুঁত খাটি দেশ-সেৱকৰ চৰিত্ৰ ল'—চৰিত্ৰ ল'—

খক-বিমুক্ত দেশ-সেৱকৰ চৰিত্ৰ ল' চৰিত্ৰ ল'—।

ইং ১৯৬৩

'আলোক'ত প্ৰকাশ

আকাৰ আছে—মানুহ নাই -

মানুহ নাই—মানুহ নাই—

ছই হাত, ছই ভৰি আছে,—

—কক্ষ-কুশল চলন নাই,—

মানুহ নাই—মানুহ নাই—

ছই কাণ, ছই চকু আছে,

দূৰদৃষ্টি-শ্ৰৱণ নাই,—

মানুহ নাই,—মানুহ নাই,—

বেদনাৰ উৰ্বা

মূৰ আছে, মগজু নাই,
মগজু আছে, বুদ্ধি নাই,—
বুদ্ধি আছে কিটিপ নাই,
কিটিপ আছে কলা নাই,—
তত্ আছে বোধ নাই,
কলিজা আছে, সাহ নাই,—
তেজ আছে, তাপ নাই,
মন আছে, ধ্যান নাই,—
ভাৱ আছে, দৃঢ়তা নাই,
জীৱন আছে, জেউতি নাই,—
ভেম আছে, বিবেক নাই,
স্থিতি আছে, গতি নাই,—
জিভা আছে, স্কন্ধি নাই,
ছাল আছে, স্পৰ্শ নাই,—
আকাঙ্ক্ষা আছে, উদ্যোগ নাই,
ধূৰ্ত্তালী আছে, সততা নাই,—
বুকু আছে, হৃদয় নাই,
হৃদয় আছে, মহত্ব নাই,—
মিথ্যাচাৰ আছে, সত্যাচাৰ নাই,
ধাৰণা আছে, বিশ্বাস নাই,—
মৰখক আছে, ত্যাগ নাই,
ছনীতি আছে, সুনীতি নাই,—
আকাৰকপী মানুহ আছে,
আত্মাকপী আলোক নাই,—

এই তো নহয় আত্মবাদী নব-জীৱনৰ আচল ৰূপ
কলুষ এৰি জীৱন-ধামত জ্বলোৱা নিকাৰ আলোক ধূপ । ইং ১৯৫৪

দেশৰ তলে-ওপৰে শিপাই পৰা ছনীতিত বেদনাক্ৰীষ্ট মনেৰে লিখা ।

বঙালি বিহুৰ ডাক
বিহুৱাকাৰে যিটো লাগে
তাকে দিব—লোৱা—
(১)

বিহুৱাকাই আহিছে—

প্ৰতি বছৰ ফুলা-মলা চ'উবোৰ পাৰ হ'ই

উঠা-নমাৰ বঙিয়াল চেকাবোৰ গাত-পিন্ধি

বহুৰে পতি আহে বিহুৱাকাই,— এইবাবে আহিছে ।

কিন্তু, এইবাৰ, এই বছৰত আহিছে সি

ৰূপ সলাই নতুন হ'ই ।—

গুচি যোৱা বছৰবোৰত আহিছিল বিহুৱাকাই

ঢোল-পেপাৰ কোবত, শিঙাৰ ফুকত,

যৌন-মদিৰ-মত্ত ধুমুহাৰ বঙা ফেন তুলি,—

ডেকা-গাভৰুক ককাল ভাঙি নচুৱাই,

ৰাজহাড় কাহিল কৰি,

নাকে-মুখে অৱসাদৰ অলস-জ্বাল বোৱাই,

দেশৰ প্ৰতি, জাতিৰ প্ৰতি, নিজৰ প্ৰতি

আত্মচেতনা, কৰ্তব্যবোধ, কৰ্মোদ্যম বহিত কৰি,

নিতত, নিশ্কণ্ঠীয়া খেলিমেলি খোজ্জেৰে

পুনৰ সেই ভঙা-ফুটাতেই ঠেকেছা খুৱাই,

সৰ্ব্বাঙ্গ জুৰি তেজে-মঙহে, অস্থি-মজ্জাই,

ছৰ্ব্বাৰ অলসতাৰ

আপচু আৱেশ সানি দি গুচি যাবলৈকে;—

বেদনাৰ উদ্ধা

কিন্তু আজি, চাৰিওফালে বেচি ধৰা
স্পৃট্‌নিক-চীন-পাকিস্থান-এটমব'ম,
ছনীতি, অবিচাৰ, অৰাজকতা, মঙ্গোলীয়-আৰ্য্য আদি
বিৰাট বিৰাট সমস্যা-দৈত্যৰ সমাৱেশৰ লগতে
নিজ চোতালৰ নগা-খাছীয়া-গাবো-মিজো,
বঙ্গালী-বিহাৰী-পাঞ্জাবী-মাদ্ৰাজী আদি
অনুসঙ্গী সমূহৰ উদ্ভেদ উঠি অহা যুগত,
বিহুকায়ে তাৰ আঙপুৰণি পেপা-ঢোল এৰি আহিছে,—
লগত কপো পিন্ধাই বঙলীকো ল'ই অহা নাই;—
আজি বিহুৱাকায়ৈ ল'ই আহিছে তাৰ এখন হাতত,
লাহ-বিলাহী ফটিকাৰে
কৰ্ম্মোলাস হৰা, কৰ্ত্তব্যচ্যুত কৰা
চিত্ত-বিন্দু-আত্মনাশী অভিশাপৰ উদ্ধা,—
আৰু আনখন হাতত আনিছে
কৰ্ম্মোদ্যমী, আলস্যহাৰী মহা জীৱনৰ
মহাশীৰ্বাদৰ নিৰ্ম্মালি,—
এটাত মহামৰণ, আনটোত মহা-জীৱন;—
স্থিৰ কৰা—আজি তোমাৰ বিহু-নাচোনত
যোন-ক্লেদী অৱসাদকে নমাবা, নে কৰ্ম্মোলাসী জীৱনকে ফুলাবা ?
কোনটো তোমাক লাগে ?—মৰণাভিশাপ, নে জীৱনাশীৰ্বাদ ?
বিহুৱাকাইৰ ওচৰত প্ৰাণ পাতি সাধি লোৱা;—
যিটো লাগে, তাকে আজি তোমাক দিব বিহুৱাকায়ৈ,—
তেওঁ সেই কুৰি বছৰৰ আগতে গোৱা

চিৰ নতুন ধৰ্ম্ম-ডাকটো গাবই লাগিছে—
প্ৰাণ পাতি শুনা :-

“ডেকা অসম! তোমাৰ ডেকা-শক্তি সাৰ্গক কৰাৰ এই
সোনালী সুযোগ তুমি নেহেৰুৱাবা। মিছা তৰ্কৰ ঢ’উ তুলি, বাজহুৱা
সভাৰ কথাবাজীত বাতৰি কাকতৰ আখৰ কেইটাত আত্ম-সন্তুষ্টি ল’ই
ভাহি ফুৰিবলৈকে তোমাৰ আজি আজৰি নাই। পুৰণিক মন্থন কৰি
পৃথিৱীত নতুন ৰূপত প্ৰফুল্লিত লৱণ তুলিবলৈকে মহা-বিপ্লৱৰ প্ৰচণ্ড
ধুমুহা বিজুলী গতিৰে তোমাৰ ঘৰ-চোতাল আচ্ছন্ন কৰি ব্যাপ্ত হ’ল।
তুমি এই ভয়াবহ আঘাতৰ পৰা কঠোৰ শৃঙ্খলতা আৰু অটল নিৰ্ভীক
দৃঢ়তাৰে বুকু ফুলাই থিয় দি বিপুল কৰ্মোদ্যমেৰে ধ্বংসৰ পৰিৱৰ্ত্তে
আত্মৰক্ষাৰ আশীৰ্ব্বাদ লাভ কৰা। নহলে, এই ধুমুহাত তুমি ভাগি-
ছিগি ধূলি হ’ই কৰবাত গ’ই চিটিকি পৰি নিকৰ্দ্দিষ্ট হবা। ক’তো
ডেকা-অসমৰ চিন-চাবো নাথাকিব।’ — ১৯৪২

ইং ১৯৬০

অ' বিছকাই তাৰে কথা ক'

(২)

অ' বিছকাই!—অ' বিছকাই!—

পোক-সোলোকা কঁকাল-গাঠিত

ন-গামোচা মেৰাই মেৰাই,

মূৰ জোকাৰি বাবৰি উৰাই,—

টোল-পেপা ল'—টোল-পেপা ল'—

ঠেৰে ঠেৰে বিছ বজাই

নিজক নিজে খোৱা জাতিত—

নিলাজ হাঁহি টিঘিলঘিলাই

বাটে-ঘাটে খলক লগাই,

ইমান আছে ক'ত বিছকাই! ইমান আছে ক'ত ?

তাৰে কথা ক' বিছকাই! তাৰে কথা ক'।

তিলতিলকৈ মৰি গ'ইও

মাটি-ভেটি উছন হ'ইও

তত্ নচপা এলেছৱা ইমান আছে ক'ত ?

নিজক নিজে খোৱা! শাসন-বিধান চলে য'ত—

তাৰে কথা ক' বিছকাই! তাৰে কথা ক'—

টোলত কোবাই, পেপাত ফুকাই, তাৰে কথা ক'—

গালে-মুখে চৰ-ভুকু খাই,

খন্তেক চেং-চেঙনি পাই,—

ধান-খেৰ-জুই যেন ভমকি থিতাতে নুমাই

পুনু হ'ই যায় বৰফ-চৈচা আৰু সাৰসুৰ নাই,—

ঢোলত কোবাই, পেপাত ফুকাই

তাৰে কথা ক' বিছকাই, তাৰে কথা ক'—

আন নালাগে একো কব, তাৰে কথা ক—

ইং ১৯৬১

‘নতুন অসমীয়া’ত প্ৰকাশ

বঙালিক মাত জীৱন-ৰঙেৰে (৩)

বঙালি আহিছে বাঙলী কুঁহিত

জিলমিল তুলি

স্বপ্নমা উতলা বঙিলী হ'ই—

গালে মুখে তাৰ বামধেনু বোল

উঠে ফুলি ছলি

মিচিকি' হাঁহিব বিজুলী ব'ই;—

কিন্তু বঙালিক আদৰিনি তই

হিয়া উবুৰাই

বুকু-ধনা বং কিহেদি ?

যিখিনি আছিল সিও উৰি গ'ল

তোক লঠিয়াই

স্বৰূপ হেৰোৱা ফাঁকেদি;—

জীৱন উদাই হেৰুৱালি তোৰ

বঙিলী আদৰা

লাৱনী-ৰম্য ৰংখিনি—

বেদনাৰ উচ্চা

বাংচালী বঙিলীয়ে আজি তোক
দিব কিয় ধৰা
বঙাব বহাগী গালখনি ?
আত্ম-চেতনা মৰ্যাদা জ্ঞান
বিশ্বাস-শ্রদ্ধা-নিষ্ঠা
এয়ে জীৱনৰ বং তোৰ
তাকেই তিয়াগি মানি ললি তাত
কলুষ ক্ৰেদৰ তৃষ্ণা
আত্ম-হেৰুৱা গ্লানিবোৰ,—
যিখন পাটিত বঙিলীক মাতি
শুৱাই খেলিবি
বাঙলী চুমাৰে বাঙলী খেল,
তাকো দেখো টানি-ধুহি লৈ গ'ল
কিহত পাতিবি
বঙিলীৰ সতে চুমাৰ মেল ?
বাঙলি বঙিলী বঙালিক যদি
পাব খোজ তই
মিঠা বাংচালী ৰূপেৰে—
উৰি যোৱা তোৰ জীৱনৰ বং
পুনু টানি লই
বঙাহি জীৱন-বঙেৰে ।

ইং ১৯৬২

বৈৰী-বিমৰ্দ্দা নাচোন নাচ

(৪)

বাজ—বাজ—বাজ—

বিমান বিদাৰি বঙালি বিহ্ব

ঢোল-পেপা-শিঙা বণ ছন্দুভী বাজ—

সাজ—সাজ—সাজ—

দেশ-বন্ধাৰ ডাক উতলিছে

বিজুলী-শাণিত সমৰ-সাজেৰে সাজ—

নাচ—নাচ—নাচ—

বণ-তাণ্ডী নাচ-ভঙ্গীত

কালান্তকৰ জলক বিজয়ী জুই,—

বাহিব—ভিতৰ

দেশ-শত্রুতা পুৰি ছাই হ'ই

চিবকালল'কে সঁচ হ'ক নাই—নুই,—

বিহ্ব তলীৰ

কঁকাল ভাঙি, স্তন হলুৱাই

বীৰ্য্য খহাই অলস কৰা নাচ এৰি

সমৰ তলীৰ

বৈৰী-বিনাশী কৰ্ম্ম-তেজাল নাচোন ধৰি

বীৰ দৰ্পেৰে নিৰ্ম্মূল কৰ দেশ অৰি ।

ইং ১৯৬৩

আহা মোৰ বুকুলৈ

(৫)

আজি সুনীল-সেউজ এটা হ'ই যোৱা
নতুন যুগৰ বঙালি বিহুৰ নতুন শ্বৰ—
নীচ স্বার্থ পৰি উদি হোৱা

জাতীয় জীৱন ঐক্য তানেৰে কৰাহি পূৰ,—

আহা পঞ্জাৱী, আহা মাদ্ৰাজী, বিহাৰী, উৰিয়া, বঙ্গালী
আহা গুজৰাটী, সিন্ধি, মাৰাঠী, ৰাজস্থানী, ভোট, নেপালী,
ভাৰত মাতাৰ চেনেহী ছহিতা পূৰ-প্ৰান্তৰ অসমী আই
দিছে সকলোকে উদাৰ কোলাত সুখ-শান্তিৰে থাকিব ঠা:

দেশক, জাতিক দুৰ্বল কৰা

মিছা “য়ানা” অভিমানবোৰ এৰা—

✓ ঐক্যাকাঙ্ক্ষা বুকুত জ্বলাই অসমী আইক সারটি ধৰা,
খিলঞ্জীয়াৰ স'তে এটা হ'ই জাতীয় একতা সুৰমা গঢ়া

ইং ১৯৫৯

অলসতাৰ অপবাদবোৰ ধুই-পখালি কৰ্ম্ম-মত্ত হোৱা

(৫)

বঙালি বিহুৰ উখল-মাখল
নহয় অকল
বং-ধেমালিত বুৰ যোৱা
বিগত দিনৰ দুৰ্বলতাৰ
অপবাদবোৰ
ধুই-পখালি নিকা হোৱা;—
নৃত্য-গীতত মত্ত থাকি
কৰ্ম্ম-চিন্তা দূৰত ৰাখি
দেশ কিদৰে ৰাখিবা ?
পাতল আমোদ বিলাসিতাত
মগ্ন থাকি বিতত হলে
সমূলি দেখোন মৰিবা !

ইং ১৯৬২

মই জীৱননীতিক-মানৱনীতিক

বহুতেই কয়,—

মই হেনো এটা

“মস্ত ধূমা” ৰাজনীতিক,—

কাব্য-কলা-সাহিত্যতকৈ

মোৰ হেনো ৰাপ

ৰাজনীতিতে অত্যধিক,—

কিন্তু, মইতো নহওঁ এতিলমানো ৰাজনীতিক,—

মই জীৱননীতিক, মানৱনীতিক,

অসীম অপাৰ মহামানৱীয়

জীৱন-সেৱাই মোৰ প্ৰতীক,—

ৰাজনীতিকৰ ধূৰ্ত্ত-ৰাজীত—

ক্লেদ উথলে অপবিসীম

শ্বাস ৰুদ্ধ হ'ই মৰে তাত

জন-গণ প্ৰাণ দৰিদ্ৰ-দীন,—

সেৱাৰ বজ্ৰ-বাৰ্হণিৰে মই

কৰোঁ। সেই ক্লেদ অপসাৰিত

হ'ক বুলি শুধ স্মৃষ্টি নীতিৰে

সামাজিক দেহ পৰিপ্লাৱিত;—

মই তো নহওঁ ৰাজনীতিক,—

অসীম অপাৰ মানৱীয়তাৰ

সেৱাত্ৰতেই মোৰ প্ৰতীক; —

বেদনাৰ উচ্চা

সন্তোষ-সুখ ক্লেদ-ভোগতেই
ৰাজনীতিকৰ সুখ,—
সি যে ক্লেদভোগী
সেই সকলৰ ক্লেদ-ৰুচিতেই
প্ৰাণঘাতী মোৰ দুখ,—
মই যে সেৰাযোগী ।

ৰাজনীতিকে বাস্তৱতাৰ মেও-খুজীয়া খাল-পানী
খদলি ক্লেদ তুলি থাকে তাতেই জীয়াৰ সাৰ মানি,—
ক্লেদ-আৰণ্ড দৃষ্টিত তাৰ
মহা-মানৱীয় বিপুলতাৰ
মোহন শিখাৰ আলোক নাই,

মই আঁতৰাই সেই ক্লেদাক্ততা
পথ-হেৰুৱা বিপন্নতা,—
মুক্ত আলোক দিওঁ দেখাই;—
মই তো নহওঁ ৰাজনীতিক,
মই জীৱননীতিক মানৱনীতিক,
অসীম অপাৰ মহা-মানৱীয়
জীৱন-সেৱাই মোৰ প্ৰতীক ।

ইং ১৯৬৩

শুদ্ধি-পত্ৰ

পৃষ্ঠা	শাৰী	অশুদ্ধ	শুদ্ধ
৩	কামেই জীৱন	১৬ ধৰাত আকুল	ধৰাত আমাৰ আকুল
৮	কৰ্ম-গীতিকা	১২ ব্যাভিচাৰ	ব্যভিচাৰ
৯	কৰ্ম-গীতিকা	১৮ সুদূৰ	সুদূৰ
১৬	মানুহ হ' মানুহ হ'	৮ বলি নেজপাৰি	ববি নেজপাৰি
১৮	আশাধাৰী বুঢ়া কৰিব	১৪ ছাল-হাৰ-তেজ	ছাল-হাড়-তেজ
	"	১৮ হৃদয়-চেদা	হৃদয়-ছেদা
২০	থক-দৈত্য	১ চিবফুটমাধুৰ্য্যতাৰে	চিবফুটফুট মাধুৰ্য্যবে
২১	"	১ যিকণ আছে	যিকণ আছে
২১	"	৪ প্ৰাণ প্ৰাচুৰ্য্য পৰিপূষ্টি	প্ৰাণ-প্ৰাচুৰ্য্য পৰিপূষ্টি
২১	"	১৩ নিৰ্হিং-সতা	নিৰ্হিংসতা
২২	থকক এৰি ভোকত ধৰ	২ কৰে	কৰ
২২	"	১০ পুষ্ট	পুষ্ট
৪১	ভাৰতৰ পূৰ্ণপ্ৰাপ্ত বক্ষী	২ আমোঘ	অমোঘ
৪১	"	১৭ চৌৰাই আনিছে	চৌৰাই আনিছে
৪৭	স্বাধীনতাৰ মৰ্মগীত	তলত চনটো ১৯৬২	নতুন অসমীয়াত প্ৰকাশ ।



Digitized by:

Nibir Borpuzari

for

<http://blogasom.blogspot.com>

For more free eBooks like this keep on visiting BLOG অসম. Contribute your ebooks or other contents by mailing at-

nibirborpuzari@gmail.com